



Gabra tal-ġurisprudenza

KONKLUŻJONIJIET TAL-AVUKAT ĠENERALI
EMILIOU
ippreżentati fis-16 ta' Frar 2023¹

Kawża C-216/21

**Asociația “Forumul Judecătorilor din România”,
YN
vs
Consiliul Superior al Magistraturii**

(talba għal deċiżjoni preliminari mressqa mill-Curtea de Apel Ploiești (il-Qorti tal-Appell, Ploiești, ir-Rumanija))

“Rinviju għal deċiżjoni preliminari – Deċiżjoni 2006/928/KE – Mekkanizmu għall-kooperazzjoni u l-verifika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni – Artikolu 2 TUE – Stat tad-dritt – It-tieni subparagrafu tal-Artikolu 19(1) TUE – Artikolu 47 tal-Karta tad-Drittijiet Fundamentali tal-Unjoni Ewropea – Indipendenza tal-membri tal-ġudikatura – Miżura nazzjonali li timmodifika r-regoli għall-promozzjoni tal-membri tal-ġudikatura fil-qrati ta' grad inferjuri”

I. Introduzzjoni

1. “Il-ġustizzja jehtieg mhux biss li ssir, jehtieg ukoll li jintwera li qieghda ssir”. Dik l-espressjoni famuża spiss tintuża fir-rigward ta' kwistjonijiet ta' indipendenza tal-ġudikatura peress li, fil-qalba ta' dawn il-kwistjonijiet, hemm il-fiducja li l-qrati f'soċjetà demokratika għandhom jispiraw lill-pubbliku².

2. Fl-2019, is-Sezzjoni għall-Membri tal-Ġudikatura tal-Consiliul Superior al Magistraturii (il-Kunsill Superjuri tal-Maġistratura, ir-Rumanija; iktar 'il quddiem il-“KSM”) approva regolament nazzjonali li jirrifirma l-proċedura ta' promozzjoni applikabbli għall-membri tal-ġudikatura tal-qrati ta' grad inferjuri fir-Rumanija (iktar 'il quddiem ir-“Regolament ikkontestat”)³. Ir-rikorrenti fil-kawża prinċipali, l-Asociația “Forumul Judecătorilor din România”

¹ Lingwa oriġinali: l-Ingliż.

² Ara, *inter alia*, is-sentenza tal-Qorti Ewropea tad-Drittijiet tal-Bniedem (iktar 'il quddiem il-“Qorti EDB”), tal-15 ta' Lulju 2010, *Gazeta-Ukraina-Tsentr vs L-Ukraina*, CE:ECHR:2010:0715JUD001669504, punt 32 u l-ġurisprudenza ċċitata, u s-sentenza tal-Qorti EDB, tat-3 ta' Mejju 2007, *Bochan vs L-Ukraina*, CE:ECHR:2007:0503JUD000757702, punt 66. Ara wkoll is-sentenza tad-19 ta' Novembru 2019, fil-kawża *A. K. et* (Indipendenza tal-awla dixxiplinari tal-Qorti Suprema) (C-585/18, C-624/18 u C-625/18, EU:C:2019:982, iktar 'il quddiem is-“sentenza fil-kawża *A. K. et* (Indipendenza tal-awla dixxiplinari tal-Qorti Suprema)”, punt 127 u l-ġurisprudenza ċċitata).

³ Id-Deċiżjoni Nru 1348 tas-17 ta' Settembru 2019 tas-Sezzjoni għall-Membri tal-Ġudikatura tal-KSM li tapprova r-Regolament dwar l-organizzazzjoni u t-tmexxja ta' kompetizzjonijiet għall-promozzjoni tal-membri tal-ġudikatura.

(l-Assoċjazzjoni “Forum tal-Membri tal-Ġudikatura tar-Rumanija”; iktar ’il quddiem il-“Forum tal-Membri tal-Ġudikatura tar-Rumanija”) u YN, qegħdin jitolbu l-annullament parzjali ta’ din id-deċiżjoni quddiem il-Curtea de Apel Ploiești (il-Qorti tal-Appell, Ploiești, ir-Rumanija), li hija l-qorti tar-rinviju f’din il-kawża.

3. Huma jsostnu li r-riforma introdotta permezz tar-Regolament ikkontestat hija problematika sa fejn, fil-fehma tagħhom, il-proċedura ta’ promozzjoni applikabbli għal membri tal-ġudikatura tal-qrati ta’ grad inferjuri nazzjonali titmexxa mill-presidenti u mill-membri tal-qrati tal-appell li fihom għandhom jimtlew pożizzjonijiet u hija bbażata fuq kriterji suġġettivi u diskrezzjonali, minflok fuq evalwazzjoni oġġettiva tal-kandidati għal dik il-proċedura bbażata biss, kif kien il-każ qabel l-adozzjoni tar-Regolament ikkontestat, fuq il-prestazzjoni tagħhom f’eżami bil-miktub.

4. Permezz ta’ din it-talba għal deċiżjoni preliminari, il-qorti tar-rinviju tistaqsi dwar il-kompatibbiltà ta’ tali riforma mal-prinċipju ta’ indipendenza tal-ġudikatura, li fl-opinjoni tagħha, joriġina mill-Artikolu 47 tal-Karta tad-Drittijiet Fundamentali tal-Unjoni Ewropea (iktar ’il quddiem il-“Karta”) (id-dritt fundamentali għal smiġh xieraq) u t-tieni subparagrafu tal-Artikolu 19(1) TUE (id-dritt għal protezzjoni ġudizzjarja effettiva), kif ukoll mal-valur tal-Istat tad-dritt skont it-tifsira tal-Artikolu 2 TUE.

5. Fil-qosor, għar-raġunijiet li sejjer nipprovdni iktar ’il quddiem, jiena tal-opinjoni li tibdiliet legiżlattivi bħal dawk li jirriżultaw mir-Regolament ikkontestat ma jiksrux il-prinċipju ta’ indipendenza tal-ġudikatura.

II. Il-kontest ġuridiku

A. Id-dritt tal-Unjoni

6. Skont it-tieni subparagrafu tal-Artikolu 19(1) TUE, “L-Istati Membri għandhom jipprovdu r-rimedji meħtieġa sabiex jassiguraw protezzjoni legali effettiva fl-oqsma koperti mid-dritt ta’ l-Unjoni”.

7. L-Artikolu 47 tal-Karta, intitolat “Id-dritt għal rimedju effettiv u għal proċess imparzjali” jistabbilixxi dan li ġej fit-tieni paragrafu tiegħu:

“Kull persuna għandha d-dritt għal smiġh ġust u pubbliku fi żmien raġjonevoli minn qorti indipendenti u imparzjali, stabbilita minn qabel bil-liġi. [...]”

B. Id-dritt Rumenu

8. Il-Legea nr. 303/2004 privind statutul judecătorilor și procurorilor (il-Liġi Nru 303/2004 dwar l-Istatus tal-Membri tal-Ġudikatura u l-Prosekuturi Pubbliċi), tat-28 ta’ Ġunju 2004, ippubblikata mill-ġdid fil-Monitorul Oficial al României, Partea I, Nru 826 tat-13 ta’ Settembru 2005 (iktar ’il quddiem il-“Liġi Nru 303/2004”), ġiet emendata u ssupplimentata bil-Legea nr. 242/2018 pentru modificarea și completarea Legii nr. 303/2004 privind statutul judecătorilor și procurorilor (il-Liġi Nru 242/2018 li Temenda u Tikkompleta l-Liġi Nru 303/2004 dwar l-Istatus tal-Membri tal-Ġudikatura u tal-Prosekuturi Pubbliċi), tat-12 ta’ Ottubru 2018, il-Monitorul Oficial al României, Partea I, Nru 868 tal-15 ta’ Ottubru 2018 (iktar ’il quddiem il-“Liġi Nru 242/2018”), li daħlet fis-seħħ fit-18 ta’ Ottubru 2018.

9. Bis-saħħa tal-Liġi Nru 242/2018, l-Artikoli 46¹ sa 46³ iddaħħlu fil-Liġi Nru 303/2004. Dawk id-dispożizzjonijiet jistabbilixxu li membri tal-ġudikatura u prosekuturi pubbliċi jistgħu jiġu promossi esklużivament permezz ta' kompetizzjonijiet nazzjonali li fihom jiġu evalwati l-prestazzjoni tax-xogħol u l-imġiba tal-kandidati matul l-aħħar tliet snin ta' qabel il-proċedura ta' promozzjoni. Ir-regoli speċifiċi li jirregolaw l-organizzazzjoni u t-tmexxija ta' dawk il-proċeduri ta' promozzjoni għandhom jiġu stabbiliti permezz ta' regolamenti adottati, skont il-każ, jew mis-Sezzjoni għall-Membri tal-Ġudikatura jew inkella mis-Sezzjoni għall-Prosekuturi Pubbliċi tal-KSM.

10. Ir-Regolament ikkontestat, li jinkludi fih regoli dwar l-organizzazzjoni u t-tmexxija ta' kompetizzjonijiet għall-promozzjoni tal-membri tal-ġudikatura fil-kariga, ġie adottat b'applikazzjoni tal-Artikoli 46¹ sa 46³ tal-Liġi Nru 303/2004. Dak ir-regolament ġie approvat bid-Deciżjoni Nru 1348 tas-17 ta' Settembru 2019 tas-Sezzjoni għall-Membri tal-Ġudikatura tal-KSM.

III. Il-fatti fil-kawża prinċipali, il-proċedura u d-domandi magħmula għal deciżjoni preliminari

11. Permezz tar-rikors tagħhom, irreġistrat fit-12 ta' Novembru 2019, ir-rikorrenti fil-kawża prinċipali talbu lill-Curtea de Apel Ploiești (il-Qorti tal-Appell, Ploiești) tannulla parzjalment id-Deciżjoni Nru 1348 tas-17 ta' Settembru 2019 tas-Sezzjoni għall-Membri tal-Ġudikatura tal-KSM li tapprova r-Regolament ikkontestat. Ir-rikorrenti jsostnu li r-regolament jikser il-prinċipju ta' indipendenza tal-ġudikatura u kien adottat b'nuqqas ta' osservanza tar-rakkomandazzjonijiet stabbiliti f'varji rapporti maħruġa mill-Kummissjoni Ewropea f'konformità mal-“Mekkaniżmu għall-Kooperazzjoni u l-Verifika” (iktar 'il quddiem il-“MKV”), li ġie stabbilit fil-kuntest tal-adeżjoni tar-Rumanija mal-Unjoni Ewropea.

12. Fl-ewwel lok, ir-rikorrenti jargumentaw li r-Regolament ikkontestat jagħti wisq poter lill-presidenti tal-qorti tal-appell sa fejn il-kummissjoni tal-għażla inkarigata mit-tmexxija tal-proċedura ta' promozzjoni hija komposta mill-president tal-qorti tal-appell rilevanti u membri oħrajn ta' dik il-qorti, li l-ħatra tagħhom f'din il-kummissjoni tal-għażla hija bbażata fuq proposta tal-korp ta' ġestjoni tal-qorti tal-appell (li jifforma parti minnha l-president ukoll). Il-membri tal-kummissjoni tal-għażla huma, fil-prattika, inkarigati li jiddeciedu appelli mis-sentenzi mogħtija mill-kandidati waqt li jippresjedu l-qorti ta' grad inferjuri kif ukoll li jwettqu evalwazzjonijiet perjodiċi tal-prestazzjoni tax-xogħol tal-kandidati bħala membri tal-ġudikatura galadarba u jekk jiġu promossi fil-qorti tal-appell⁴.

13. Fit-tieni lok, huma jargumentaw li l-proċedura ta' promozzjoni introdotta b'dak ir-regolament tagħti wisq piż lil evalwazzjoni suġġettiva tal-attivitajiet u l-imġiba tal-kandidati matul dawn l-aħħar tliet snin qabel il-partecipazzjoni tagħhom f'dik il-proċedura. Bħala parti minn dik l-evalwazzjoni, il-kummissjoni tal-għażla tistħarreg biss numru żgħir ta' deciżjonijiet redatti minn kull kandidat. Barra minn hekk, is-suċċess tal-kandidati fil-proċedura ta' promozzjoni jiddependi fuq l-opinjoni suġġettivi ta' dik il-kummissjoni tal-għażla dwar il-kandidati u fuq l-opinjoni espressi mill-kollegi tal-kandidati bbażati fuq l-imġiba tagħhom, iktar milli fuq il-merti tagħhom.

⁴ Għal iktar dettalji dwar il-kompożizzjoni tal-kummissjonijiet inkarigati jwettqu evalwazzjonijiet perjodiċi tal-membri tal-ġudikatura, ara l-Artikolu 39(2) tal-Liġi Nru 303/2004.

14. Skont ir-rikorrenti fil-kawża prinċipali, it-tibdil li rriżulta mir-Regolament ikkontestat seta' jiġġenera attitudnijiet ta' subordinazzjoni ġerarkika lejn membri tal-qrati tal-appell sa fejn il-kandidati jaf ikunu mhegġa, sabiex jiksbu promozzjoni, jadottaw aġir subordinat fil-konfront tal-presidenti jew tal-membri l-oħrajn tal-qrati tal-appell li jiformaw parti mill-kummissjonijiet tal-ġhażla.

15. Ġaladarba kellha dubji dwar il-kompatibbiltà tar-riforma introdotta permezz tar-Regolament ikkontestat mad-dritt tal-Unjoni, il-Curtea de Apel Ploiești (il-Qorti tal-Appell, Ploiești) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- (1) [Il-MKV] għandu jitqies bħala att adottat minn istituzzjoni tal-Unjoni, fis-sens tal-Artikolu 267 TFUE, li jista' jkun suġġett għal interpretazzjoni mill-Qorti tal-Ġustizzja tal-Unjoni Ewropea? Il-kontenut, in-natura u l-applikazzjoni *ratione temporis* tal-[MKV] jaqgħu fil-kamp ta' applikazzjoni tat-Trattat ta' Adeżjoni tar-Repubblika tal-Bulgarija u r-Rumanija mal-Unjoni Ewropea [...] ⁵? Ir-rekwiziti fformulati fir-rapporti mfassla fil-kuntest tal-MKV huma vinkolanti għar-Rumanija?
- (2) Il-prinċipju ta' indipendenza tal-ġudikatura, stabbilit fit-tieni subparagrafu tal-Artikolu 19(1) [TUE] u fl-Artikolu 47 tal-[Karta], kif ukoll fil-ġurisprudenza tal-[Qorti tal-Ġustizzja], b'riferiment għall-Artikolu 2 TUE, jista' jiġi interpretat fis-sens li jkopri wkoll il-proċeduri għall-ħatra ta' membri tal-ġudikatura fil-kariga?
- (3) Dan il-prinċipju jinkiser bl-istabbiliment ta' sistema ta' promozzjoni lejn qorti superjuri bbażata esklużivament fuq evalwazzjoni sommarja tax-xogħol u tal-imġieba, imwettqa minn kummissjoni magħmula mill-president tal-qorti responsabbli għall-istħarriġ ġudizzjarju u tal-membri tagħha, li twettaq, minbarra l-evalwazzjoni perjodika tal-membri tal-ġudikatura, evalwazzjoni distinta oħra tal-membri tal-ġudikatura bil-ħsieb tal-promozzjoni tagħhom kif ukoll sħarriġ ġudizzjarju tad-deċiżjonijiet meħuda minnhom?
- (4) Il-prinċipju ta' indipendenza tal-ġudikatura, stabbilit fit-tieni subparagrafu tal-Artikolu 19(1) [TUE] u fl-Artikolu 47 tal-[Karta], kif ukoll fil-ġurisprudenza tal-[Qorti tal-Ġustizzja], b'riferiment għall-Artikolu 2 TUE, jinkiser f'sitwazzjoni li fiha [ir-Rumanija] ma [tqisx] il-prevedibbiltà u ċ-ċertezza legali tad-dritt tal-[Unjoni], billi [taċċetta] l-MKV u r-rapporti tiegħu u [tikkonforma] magħhom għal iktar minn għaxar snin, u mbagħad mingħajr avviz minn qabel [tibdel] il-proċedura għall-promozzjoni ta' membri tal-ġudikatura b'rwoli eżekuttivi, għall-kuntrarju tar-rakkomandazzjonijiet tal-MKV?"

16. It-talba għal deċiżjoni preliminari, datata s-16 ta' Frar 2021, ġiet irregistrata fis-6 ta' April 2021. Il-Forum tal-Membri tal-Ġudikatura tar-Rumanija, il-KSM, il-Gvern Pollakk, kif ukoll il-Kummissjoni, ipprezentaw osservazzjonijiet bil-miktub. Ma ġiet organizzata l-ebda seduta.

⁵ Iffirmat mir-Rumanija fil-Lussemburgu fil-25 ta' April 2005 (ĠU 2005, L 157, p. 11, rettifika fil-ĠU 2011, L 347, p. 62).

IV. Analizi

17. Din il-kawża tipprovdi lill-Qorti tal-Ġustizzja opportunità sabiex tikkunsidra, għall-ewwel darba, li tapplika l-ġurisprudenza tagħha dwar l-indipendenza tal-membri tal-ġudikatura għal proċeduri ta' promozzjoni li huma applikabbli għalihom, kif ukoll li teżamina jekk riforma bħal dik introdotta fir-Rumanija bir-Regolament ikkontestat hijiex kompatibbli mar-rekwiżiti stabbiliti f'dik il-ġurisprudenza.

18. Qabel ma ngħaddi għad-domandi magħmula, sejjer nipprovdi deskrizzjoni qasira tal-elementi kundertwali li huma rilevanti għall-kawża preżenti.

A. Kuntest tal-kawża u rimarki preliminari

19. Matul in-negozjati li wasslu għall-adeżjoni tar-Rumanija mal-Unjoni Ewropea fl-2007, ġie espress tħassib dwar in-nuqqasijiet serji fis-sistema ġudizzjarja u l-ġlieda kontra l-korruzzjoni f'dak l-Istat⁶. Sabiex ittaffi dak it-tħassib, il-Kummissjoni adottat, kif kienet intitolata li tagħmel skont l-Artikoli 37 u 38 tal-Att dwar il-kundizzjonijiet tal-adeżjoni tar-Repubblika tal-Bulgarija u tar-Rumanija⁷, deċiżjoni⁸ li fiha enfasizzat l-importanza tal-Istat tad-dritt bħala preżuppost għal kull Stat li jkun sejjer isir parti mill-Unjoni Ewropea⁹ u fakkret il-ħtieġa ta' kull Stat Membru li jkollu sistema ġudizzjarja imparzjali u indipendenti¹⁰. Din id-deċiżjoni stabbilixxiet il-MKV, miżura tranzitorja sabiex tiffacilita l-isforzi kontinwi tar-Rumanija sabiex tirriforma l-ġudikatura tagħha u ssaħħah il-ġlieda kontra l-korruzzjoni fis-snin ta' wara l-adeżjoni tagħha mal-Unjoni Ewropea.

20. F'termini konkreti, id-Deciżjoni MKV tipprovdi għall-adozzjoni ta' rapporti perjodiċi mill-Kummissjoni Ewropea. Dawk ir-rapporti huma intiżi li jevalwaw b'mod perjodiku l-progress tar-Rumanija fir-riforma tas-sistema ġudizzjarja kontra sett ta' punti ta' riferiment (iktar 'il quddiem il-“punti ta' riferiment MKV”)¹¹, li jesprimu b'mod konkret l-impenji speċifiċi assunti mill-Istat Membru u r-rekwiżiti aċċettati minnu fil-konklużjoni tan-negozjati tal-adeżjoni, b'mod partikolari, fir-rigward tas-salvagwardja u t-titjib tal-indipendenza tal-ġudikatura fit-territorju kollu tagħha¹².

21. F'dan il-kuntest, ingħatat attenzjoni partikolari, kemm fil-livell nazzjonali kif ukoll f'dak tal-Unjoni, il-kwistjoni dwar jekk ir-riformi reċenti tas-sistema ġudizzjarja fir-Rumanija jipproteġux biżżejjed l-indipendenza tal-membri tal-ġudikatura nazzjonali. Diġà fl-2019, waslet quddiem il-Qorti tal-Ġustizzja sensiela ta' kawżi li jikkonċernaw l-emendi li ġew adottati

⁶ Tali tħassib ġie inkluz fl-Anness IX tal-Att dwar il-kundizzjonijiet ta' l-adeżjoni tar-Repubblika tal-Bulgarija u tar-Rumanija (ara, b'mod partikolari, il-punt 3 ta' dak l-anness, li huwa relatat mal-adozzjoni u l-implimentazzjoni ta' pjan ta' azzjoni u strategija għar-riforma tal-ġudikatura).

⁷ ĠU 2005, L 157, p. 203.

⁸ Id-Deciżjoni tal-Kummissjoni 2006/928/KE tat-13 ta' Diċembru 2006 dwar it-twaqqif ta' mekkaniżmu għall-kooperazzjoni u l-verfika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni (ĠU 2007, L 142M, p. 825) (iktar 'il quddiem id-“Deciżjoni MKV”).

⁹ Ara l-premessi 2, 4 u 6 tad-Deciżjoni MKV.

¹⁰ Ara l-premessa 3 tad-Deciżjoni MKV.

¹¹ Ara s-sentenza tat-18 ta' Mejju 2021, fil-kawża Asociația “Forumul Judecătorilor din România” et (C-83/19, C-127/19, C-195/19, C-291/19, C-355/19 u C-397/19, EU:C:2021:393, iktar 'il quddiem is-“sentenza fil-kawża Asociația ‘Forumul Judecătorilor din România’ et”, punt 175).

¹² *Ibid.*, punt 170.

fir-Rumanija bejn l-2018 u l-2019, marbuta mal-proċeduri kriminali u dixxiplinari li jistgħu jkunu sugġetti għalihom il-membri tal-ġudikatura Rumena, kif ukoll is-sistema ta' responsabbiltà ċivili li tapplika għalihom.

22. Il-Qorti tal-Ġustizzja kkunsidrat il-kompatibbiltà ta' dawk l-emendi mal-prinċipju ta' indipendenza tal-ġudikatura fis-sentenza fil-kawża Asociația “Forumul Judecătorilor din România” *et*¹³. F'din is-sentenza, l-istess qorti ċċarat ukoll il-fatt li d-Deciżjoni MKV u r-rapporti redatti mill-Kummissjoni abbażi ta' din id-deciżjoni, jikkostitwixxu atti ta' istituzzjoni tal-Unjoni Ewropea li huma suxxettibbli għall-interpretazzjoni tal-Qorti tal-Ġustizzja. Barra minn hekk, hija ddecidiet li d-Deciżjoni MKV hija vinkolanti għar-Rumanija kollha, flimkien mal-punti ta' riferiment MKV, li huma intiżi li jiżguraw li dan l-Istat Membru jikkonforma ruħu mal-valur tal-osservanza tal-Istat tad-dritt, kif stabbilit fl-Artikolu 2 TUE. Hija indikat ukoll li r-Rumanija hija meħtieġa tadotta miżuri adatti sabiex tilhaq dawn il-punti ta' riferiment, filwaqt li tiegħu inkunsiderazzjoni r-rapporti redatti mill-Kummissjoni abbażi tad-Deciżjoni MKV, u b'mod partikolari tar-rakkomandazzjonijiet magħmula f'dawk ir-rapporti¹⁴.

23. It-talba għal deciżjoni preliminari preżenti giet irreġistrata xi ġimgħat biss wara li nġhatat is-sentenza fil-kawża Asociația “Forumul Judecătorilor din România” *et*¹⁵. Madankollu, nirrimarka li, permezz tal-ewwel domanda tagħha, il-qorti tar-rinviju, għal darba ohra, qieghda titlob kjarifika, dwar in-natura u l-effetti legali tad-Deciżjoni MKV u tar-rapporti adottati taħtha.

24. Ġaladarba din il-kwistjoni diġà giet solvuta mis-sejbiet tal-Qorti tal-Ġustizzja f'dik is-sentenza preċedenti, dawn il-konklużjonijiet sejrjn jiffokaw biss fuq it-tliet domandi magħmula rimanenti, konformement mat-talba tal-Qorti tal-Ġustizzja.

25. L-analiżi tiegħi sejra tkun strutturata kif ġej. Fl-ewwel lok, sejjer nikkummenta fil-qasir fuq il-kamp ta' applikazzjoni u r-rilevanza ta' varji dispożizzjonijiet tad-dritt tal-Unjoni invokati mill-qorti tar-rinviju fit-talba tagħha għal deciżjoni preliminari (B). Sejjer nittratta wkoll l-oġġezzjonijiet għall-ġurisdizzjoni tal-Qorti tal-Ġustizzja mressqa mill-KSM u mill-Gvern Pollakk (Ċ). Sussegwentement, sejjer nesponi l-ġurisprudenza tal-Qorti tal-Ġustizzja dwar l-indipendenza tal-ġudikatura (li toriġina mis-sentenza fil-kawża Asociația “Forumul Judecătorilor din România” *et* u kawżi oħrajn) u nispjega għaliex, fl-opinjoni tiegħi, jeħtieġ li jinżammu garanziji suffiċjenti ta' indipendenza tal-ġudikatura wkoll fil-kuntest ta' proċeduri ta' promozzjoni għall-membri tal-ġudikatura fil-kariga (it-tieni domanda) (D). Fid-dawl ta' dik il-ġurisprudenza, sejjer nipprovdri r-raġunijiet għaliex inqis, mingħajr preġudizzju għall-verifiki li għandhom jitwettqu mill-qorti tar-rinviju, li riforma bħal dik introdotta permezz tar-Regolament ikkontestat *ma* tiksirx il-prinċipju ta' indipendenza tal-ġudikatura (it-tielet domanda) (E). Fl-aħħar lok, sejjer nindirizza t-tħassib tal-qorti tar-rinviju li tali riforma tista' tmur kontra r-rakkomandazzjonijiet inklużi f'xi rapporti ppreparati mill-Kummissjoni konformement mal-MKV (ir-raba' domanda).

¹³ Inġhatat sentenza waħda biss għal dawn il-kawżi kollha, iżda l-Avukat Ġenerali Bobek ipproduċa żewġ konklużjonijiet (il-konklużjonijiet fil-kawża Statul Român – Ministerul Finanțelor Publice (C-397/19, EU:C:2020:747), u l-oħrajn fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746)).

¹⁴ Ara s-sentenza fil-kawża Asociația “Forumul Judecătorilor din România” *et* (punti 1 u 2 tad-dispożittiv).

¹⁵ Għall-finijiet ta' kompletezza, jeħtieġ li nsemmi li giet ipprezentata quddiem il-Qorti tal-Ġustizzja sensiela ohra ta' kawżi li jikkoncernaw l-organizzazzjoni tas-sistema ġudizzjarja fir-Rumanija u, b'mod iktar speċifiku, il-kwistjoni dwar jekk il-prinċipju ta' indipendenza tal-ġudikatura jipprekludix l-adozzjoni ta' deciżjoni minn qorti nazzjonali li, fl-eżerċizzju tal-ġurisdizzjoni kostituzzjonali tagħha, tiddeciedi dwar il-legalità tal-kompożizzjoni tal-kulleġġi ġudikanti tal-qorti suprema nazzjonali (ara s-sentenza tal-21 ta' Diċembru 2021, Euro Box Promotion *et* (C-357/19, C-379/19, C-547/19, C-811/19 u C-840/19, EU:C:2021:1034, iktar 'il quddiem is-“sentenza fil-kawża Euro Box Promotion *et*”).

B. Id-dispożizzjonijiet rilevanti tad-dritt tal-Unjoni: l-Artikolu 2 u l-Artikolu 19(1) TUE u/jew l-Artikolu 47 tal-Karta

26. Id-domandi magħmula identifikaw it-tieni subparagrafu tal-Artikolu 19(1) TUE, l-Artikolu 47 tal-Karta u l-Artikolu 2 TUE bhala d- dispożizzjonijiet rilevanti tad-dritt tal-Unjoni li fir-rigward tagħhom jeħtieġ li tiġi evalwata l-kompatibbiltà tar-Regolament ikkontestat. Ir-rabta bejn dawn il-varji dispożizzjonijiet hija manifestament ċara mill-ġurisprudenza tal-Qorti tal-Ġustizzja. Tabilhaqq, il-Qorti tal-Ġustizzja ddecidiet li r-rekwiżit li l-qrati għandhom ikunu indipendenti jiffirma parti mill-essenza kemm tad-dritt għal protezzjoni ġudizzjarja effettiva (it-tieni subparagrafu tal-Artikolu 19(1) TUE) kif ukoll tad-dritt fundamentali għal smiġh xieraq (it-tieni paragrafu tal-Artikolu 47 tal-Karta), li huwa ta' importanza kruċjali bhala garanzija, *inter alia*, tal-valuri komuni tal-Istati Membri stabbiliti fl-Artikolu 2 TUE, b'mod partikolari, l-osservanza tal-Istat tad-dritt¹⁶. Bhala tali, huwa manifest li, fi hdan l-ordinament ġuridiku tal-Unjoni, jeżisti prinċipju wiehed ta' indipendenza tal-ġudikatura u li l-kontenut kemm tal-Artikolu 19(1) TUE kif ukoll tal-Artikolu 47 tal-Karta, f'termini ta' indipendenza tal-ġudikatura, huwa, essenzjalment, l-istess¹⁷.

27. Madankollu, l-eżistenza ta' dawk il-bażijiet legali separati, u l-funzjonijiet differenti mwettqa mill-Artikolu 19 TUE u l-Artikolu 47 tal-Karta, tfisser fil-fatt li t-tip ta' eżami li għandu jitwettaq mill-Qorti tal-Ġustizzja sabiex tivverifika l-konformità mal-prinċipju ta' indipendenza tal-ġudikatura jista' jvarja.

28. F'dan ir-rigward, l-Avukat Ġenerali Bobek spjega¹⁸ li l-Artikolu 19 TUE għandu kamp ta' applikazzjoni wiesa'. Dan tal-aħhar jirrikjedi li l-Istati Membri, *inter alia*, “jipprovdu rimedji suffiċjenti sabiex jiżguraw protezzjoni ġudizzjarja effettiva” u għaldaqstant jikkonċerna prinċipalment l-elementi strutturali u sistematiċi tal-oqfsa legali nazzjonali, iktar milli elementi marbuta ma' kawżi speċifiċi jew fajls individwali. Fl-istess hin, il-punt ta' riferiment għal ksur tal-Artikolu 19(1) TUE huwa pjuttost għoli. L-għan ta' dik id-dispożizzjoni ma hijiex li taqbad il-problemi kollha li jistgħu jirriżultaw fir-rigward ta' ġudikatura nazzjonali, iżda dawk biss li huma ta' tali serjeta' u/jew ta' natura sistematika li jikkostitwixxu theddida għall-funzjonament korrett tas-sistema ġudizzjarja nazzjonali u jippreġudikaw il-kapaċità tal-Istat Membru inkwistjoni li jipprovdi rimedji suffiċjenti lill-individwi.

29. Għall-kuntrarju, l-Artikolu 47 tal-Karta huwa intiż li jipproteġi d-dritt sugġettiv ta' kull parti fil-proċeduri għal rimedju effettiv u għal smiġh xieraq minn “qorti indipendenti u imparzjali, stabbilita minn qabel bil-liġi”. Il-verifika tal-“indipendenza” ta' qorti, f'dak il-kuntest, tirrikjedi evalwazzjoni ddettaljata u speċifika għall-każ taċ-ċirkustanzi rilevanti, filwaqt li problemi marbuta ma' xi element strutturali jew sistematiku tas-sistema ġudizzjarja tal-Istati Membri jitqiesu biss sa fejn dawn seta' kellhom effett fuq il-proċeduri individwali¹⁹. Madankollu jeħtieġ li jiġu ssodisfatti kundizzjonijiet speċifiċi qabel ma jkun jista' jiġi invokat l-Artikolu 47 tal-Karta. Tabilhaqq, sabiex il-Karta tkun applikabbli b'mod ġenerali, is-sitwazzjoni inezami jeħtieġ li tkun

¹⁶ Ara s-sentenza tas-6 ta' Ottubru 2021, fil-kawża W.Ż. (Awla ta' Stharriġ Straordinarju u Affarijiet Pubbliċi tal-Qorti Suprema – Hatra) (C-487/19, EU:C:2021:798, punt 108 u l-ġurisprudenza ċċitata).

¹⁷ Ara, *inter alia*, il-konklużjonijiet tal-Avukat Ġenerali Bobek fil-kawża magħquda Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:403, punt 162), u fil-kawża *Getin Noble Bank* (C-132/20, EU:C:2021:557, punt 36). Ara wkoll il-konklużjonijiet tal-Avukat Ġenerali Hogan fil-kawża Repubblika (C-896/19, EU:C:2020:1055, punti 45 u 46), u tal-Avukat Ġenerali Tanchev fil-kawża magħquda A. K. *et* (Indipendenza tal-awla dixiplinari tal-Qorti Suprema) (C-585/18, C-624/18 u C-625/18, EU:C:2019:551, punt 85).

¹⁸ Ara l-konklużjonijiet tal-Avukat Ġenerali Bobek fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 183 sa 225); fil-kawża magħquda Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:403, punti 162 sa 169); u fil-kawża *Getin Noble Bank* (C-132/20, EU:C:2021:557, punti 36 sa 41).

¹⁹ *Ibid.*

taqa’ taht il-kamp ta’ applikazzjoni tad-dritt tal-Unjoni²⁰. Barra minn hekk, problema potenzjali li tirriżulta fi ksur tal-Artikolu 47 tal-Karta tista’, bħala principju, titqajjem biss fir-rigward ta’ dritt individwali ggarantit mid-dritt tal-Unjoni.

30. Din id-differenza fil-kamp ta’ applikazzjoni u fl-għan bejn l-Artikolu 19(1) TUE u l-Artikolu 47 tal-Karta, kif ukoll fil-kundizzjonijiet li jirregolaw l-applikabbiltà ta’ dawk id-dispożizzjonijiet, tfisser li, b’mod ġenerali, jistgħu jiġu pprezentati żewġ tipi ta’ kawżi quddiem il-Qorti tal-Ġustizzja li jikkonċernaw il-kompatibbiltà ta’ dispożizzjonijiet nazzjonali mal-principju ta’ indipendenza tal-ġudikatura²¹. Minn naħa, jeżistu kawżi li fihom titqajjem kwistjoni ta’ indipendenza tal-ġudikatura minn individwu, bħala kwistjoni incidentali f’sitwazzjoni li fiha l-persuna tallega li ġew miksura d-drittijiet individwali tagħha protetti mid-dritt tal-Unjoni. F’tali kawżi, l-indipendenza tal-ġudikatura tipikament tiġi eżaminata mill-perspettiva tal-Artikolu 47 tal-Karta. Min-naħa l-oħra, jeżistu kawżi li jikkonċernaw il-kompatibbiltà “*in abstracto*” ta’ ċerti strumenti leġislattivi jew elementi strutturali adottati fl-Istati Membri mar-rekwiżiti tad-dritt tal-Unjoni li ma jkunux marbuta ma’ ksur partikolari ta’ dritt individwali għal smiġħ xieraq. F’dan il-kuntest, il-Qorti tal-Ġustizzja normalment tieħu l-Artikolu 19(1) TUE bħala l-punt ta’ riferiment prinċipali jew uniku²².

31. Il-kawża inezami hija ftit anormali. Minn naħa, mill-proċess jirriżulta li r-rikorrenti fil-kawża prinċipali ma humiex qegħdin jallegaw ksur tad-drittijiet individwali tagħhom protetti mid-dritt tal-Unjoni iżda, pjuttost, li r-riforma introdotta bir-Regolament ikkontestat tohloq problema sistematika ta’ natura trasversali. Huma qegħdin jitolbu evalwazzjoni “*in abstracto*” tal-kompatibbiltà ta’ dik ir-riforma mal-principju ta’ indipendenza tal-ġudikatura. Min-naħa l-oħra, huwa diffiċli li jiġi kkunsidrat li l-punt ta’ riferiment prinċipali jew uniku għall-finijiet tal-evalwazzjoni huwa t-tieni subparagrafu tal-Artikolu 19(1) TUE u, f’dan is-sens, li l-Artikolu 47 tal-Karta ma għandu l-ebda rilevanza fil-kawża preżenti. Kif iddikjara l-Avukat Ġenerali Bobek fil-konklużjonijiet tiegħu fil-kawża Asociația “Forumul Judecătorilor din România” *et*²³ dispożizzjonijiet nazzjonali bħal din inkwistjoni fil-kawża prinċipali għandhom il-karatteristika li, kif spjegajt fit-Taqsima A iktar ’il fuq, ġew adottati bħala “implimentazzjoni nazzjonali”, mir-Rumanija, tad-Deciżjoni MKV u tal-Att dwar il-kundizzjonijiet tal-adeżjoni tar-Repubblika tal-Bulgarija u tar-Rumanija. Għaldaqstant is-sugġett inkwistjoni huwa l-imġieba ta’ Stat Membru (*in casu* r-Rumanija) f’sitwazzjoni li fiha qieghed jimplementa l-obbligi tiegħu skont id-dritt tal-Unjoni u, għaldaqstant, qieghed jaġixxi fi hdan il-kamp ta’ applikazzjoni tad-dritt tal-Unjoni u li fiha, b’riżultat ta’ dan, hija attivata l-applikazzjoni tal-Karta.

²⁰ Ara l-Artikolu 51(1) tal-Karta.

²¹ Ara l-konklużjonijiet tal-Avukat Ġenerali Bobek fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 236 u 237).

²² Għall-finijiet ta’ kompletezza, inżid li, irrispettivament minn liema minn dawn iż-żewġ dispożizzjonijiet (l-Artikolu 19 TUE jew l-Artikolu 47 tal-Karta) li l-Qorti tal-Ġustizzja tibbaża ruhha fuqha, din tal-aħhar normalment ma twestaqx analiżi separata fid-dawl tal-Artikolu 2 TUE (l-Istat tad-dritt), minkejja li, ovvjament, din id-dispożizzjoni hija uzata, u hija rilevanti għall-evalwazzjoni tal-Qorti tal-Ġustizzja u effettivament ta’ spiss titqies b’mod kongunt mal-Artikolu 19(1) TUE u/jew l-Artikolu 47 tal-Karta. Tabilhaqq, dawn iż-żewġ dispożizzjonijiet it-tnejn li huma jistgħu jitqiesu li jikkostitwixxu espressjoni konkreta tal-Artikolu 2 TUE peress li l-Istat tad-dritt, bħala wiehed mill-valuri ewlenin li fuqhom hija mibnija l-Unjoni, huwa ssalvagwardjat permezz tal-garanzija tad-dritt għal protezzjoni ġudizzjarja effettiva (l-Artikolu 19 TUE) u tad-dritt fundamentali għal smiġħ xieraq (l-Artikolu 47 tal-Karta) (ara, f’dan is-sens, is-sentenzi tal-24 ta’ Ġunju 2019, Il-Kummissjoni vs Il-Polonja (Indipendenza tal-Qorti Suprema) (C-619/18, EU:C:2019:531, iktar ’il quddiem is-“sentenza fil-kawża Il-Kummissjoni vs Il-Polonja (Indipendenza tal-Qorti Suprema)”, il-punt 47 u l-ġurisprudenza ċċitata), u tat-2 ta’ Marzu 2021, A.B. *et* (Hatra tal-Imhallfin fil-Qorti Suprema – Rikors) (C-824/18, EU:C:2021:153, punt 108). Ara wkoll il-konklużjonijiet tal-Avukat Ġenerali Bobek fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punt 225).

²³ Konklużjonijiet tal-Avukat Ġenerali Bobek fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 198 sa 200).

32. Jiena nikkondividi l-opinjoni tal-Avukat Ġenerali Bobek li dan il-kuntest partikolari jiftaħ il-bieb għal xenarju sekondarju, separat minn dak deskritt iktar 'il fuq fil-punt 29, li fih il-Qorti tal-Ġustizzja tista' tibbaża ruħha fuq id-dispożizzjonijiet tal-Karta (inkluż l-Artikolu 47 tagħha) – li għandhom l-istess valur bħad-dispożizzjonijiet tat-Trattati²⁴ – mhux fir-rigward ta' kwalunkwe ksur ta' drittijiet individwali (kif għidt qabel, hawnhekk ma huwa qiegħed jiġi allegat l-ebda ksur bħal dan ta' drittijiet), iżda bħala kejl jew punt ta' riferiment oġġettiv sabiex tevalwa l-kompatibbiltà tal-implimentazzjoni mir-Rumanija tar-rekwiżiti tad-dritt tal-Unjoni.

33. Minn dan isegwi, fl-opinjoni tiegħi, li l-kawża inezami taqa' taħt it-tieni kategorija ta' kawzi deskritti fil-punt 30 iktar 'il fuq, sa fejn tirrikjedi eżami mill-ġdid “*in abstracto*” tal-kompatibbiltà tar-riforma introdotta bir-Regolament ikkontestat fid-dawl tal-prinċipju ta' indipendenza tal-ġudikatura, iktar milli eżami mill-ġdid *in concreto* fir-rigward ta' ksur allegat tad-drittijiet individwali. Madankollu, fid-dawl tal-kuntest speċifiku li fih irriżultat il-kawża inezami (fejn ir-Rumanija hija sugġetta għall-MKV u l-Karta tosserva mill-qrib l-għażliet leġislattivi nazzjonali li hija tadotta b'riżultat ta' dan), jiena nemmen li kemm l-Artikolu 47 tal-Karta kif ukoll it-tieni subparagrafu tal-Artikolu 19(1) TUE, moqrija flimkien mal-Artikolu 2 TUE, jistgħu jitqiesu bħala punti ta' riferiment għall-finijiet tat-twettiq ta' dan l-eżami mill-ġdid, iktar milli l-Artikolu 19(1) TUE waħdu²⁵.

C. Il-ġurisdizzjoni tal-Qorti tal-Ġustizzja

34. Ġew invokati numru ta' oġġezzjonijiet mill-KSM u mill-Gvern Pollakk, li fihom ġie argumentat, essenzjalment, li d-domandi magħmula lill-Qorti tal-Ġustizzja huma inammissibbli peress li din tal-aħħar ma għandhiex ġurisdizzjoni sabiex tieħu konjizzjoni tagħhom. Fl-opinjoni ta' dawn il-partijiet, l-organizzazzjoni tal-ġustizzja, inklużi kwistjonijiet bħall-proċeduri għall-promozzjoni ta' membri tal-ġudikatura nazzjonali, jaqgħu taħt il-kompetenza esklużiva tal-Istati Membri, lil hinn mill-kamp ta' applikazzjoni tad-dritt tal-Unjoni. Għaldaqstant, fl-opinjoni tagħhom, dan il-qasam ma jaqax taħt il-ġurisdizzjoni tal-Qorti tal-Ġustizzja.

35. Fl-opinjoni tiegħi, dawk l-argumenti ma jistgħux jintlaqgħu u jistgħu faċilment jiġu miċhuda. Kif indikajt fil-punt 31 iktar 'il fuq, ir-Regolament ikkontestat ġie adottat mir-Rumanija meta kienet sugġetta għall-MKV. Għaldaqstant għandu jiġi meqjus bħala “implimentazzjoni” tal-obbligi imposti fuqha mill-MKV, sa fejn huwa att adottat minn istituzzjoni tal-Unjoni li huwa vinkolanti fl-intier tiegħu, fuq dak l-Istat Membru²⁶. F'dawk iċ-ċirkustanzi, ikun żbaljat li jitqies li l-kawża preżenti ma taqax taħt il-kamp ta' applikazzjoni tad-dritt tal-Unjoni.

36. Barra minn hekk, l-oġġezzjonijiet invokati mill-KSM u mill-Gvern Pollakk ċertament ma humiex godda, u effettivament tqajmu precedentement, *inter alia*, minn dan il-gvern, f'numru ta' kawzi oħrajn li wkoll jikkoncernaw l-indipendenza tal-ġudikatura²⁷.

²⁴ Ara l-Artikolu 6(1) TUE.

²⁵ Soluzzjoni simili giet adottata mill-Avukat Ġenerali Bobek fil-konklużjonijiet tiegħu fil-kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punt 226). Ara wkoll il-konklużjonijiet tal-Avukat Ġenerali Saugmandsgaard Øe fil-kawża Associação Sindical dos Juizes Portugueses (C-64/16, EU:C:2017:395, punti 42 u 53).

²⁶ Ara l-punt 22 iktar 'il fuq.

²⁷ Ara, *inter alia*, is-sentenza fil-kawża Il-Kummissjoni vs Il-Polonja (Indipendenza tal-Qorti Suprema). Ara wkoll is-sentenzi tas-26 ta' Marzu 2020, *Miasto Łowicz u Prokurator Generalny* (C-558/18 u C-563/18, EU:C:2020:234), u tat-2 ta' Marzu 2021, *A.B. et* (Hatra tal-Imhallfin fil-Qorti Suprema – Rikors) (C-824/18, EU:C:2021:153).

37. F’dawn il-kawzi preċedenti, il-Qorti tal-Ġustizzja ttrattat dawn l-oġġezzjonijiet b’mod konsistenti, billi enfasizzat li, minkejja li l-organizzazzjoni tal-ġustizzja fl-Istati Membri tibqa’ taħt il-kompetenza tagħhom, huwa stabbilit li, meta jeżerċitaw dik il-kompetenza, dawn tal-aħħar huma meħtieġa jikkonformaw ruħhom mal-obbligi tagħhom li jirriżultaw mid-dritt tal-Unjoni, inklużi dawk li joriġinaw mill-Artikolu 2 u mill-Artikolu 19(1) TUE²⁸.

38. Is-sugġett ta’ din it-talba għal deċiżjoni preliminari jikkonċerna, għal darba oħra, speċifikament l-obbligi tal-Istati Membri li jirriżultaw minn dawn id-dispożizzjonijiet, flimkien mal-Artikolu 47 tal-Karta u d-Deċiżjoni MKV, u jekk id-dispożizzjonijiet nazzjonali inkwistjoni effettivament humiex konformi ma’ dawk l-obbligi. Barra minn hekk, l-oġġezzjonijiet ifformulati mill-KSM u l-Gvern Pollakk huma relatati, essenzjalment, mal-kamp ta’ applikazzjoni attwali tal-prinċipju ta’ indipendenza tal-ġudikatura, kif definit fit-tieni subparagrafu tal-Artikolu 19(1) TUE u fl-Artikolu 47 tal-Karta, moqrija flimkien mal-Artikolu 2 TUE, u, għaldaqstant, mal-interpretazzjoni ta’ dawk id-dispożizzjonijiet. Kif iddeċidiet il-Qorti tal-Ġustizzja, interpretazzjoni ta’ dik in-natura taqa’ manifestament taħt il-ġurisdiżjoni tagħha skont l-Artikolu 267 TFUE²⁹.

D. Indipendenza tal-ġudikatura u proċeduri ta’ promozzjoni għal membri tal-ġudikatura fil-kariga (it-tieni domanda)

39. Permezz tat-tieni domanda tagħha, il-qorti tar-rinviju essenzjalment titlob lill-Qorti tal-Ġustizzja sabiex tiċċara jekk il-prinċipju ta’ indipendenza tal-ġudikatura għandux jiġi interpretat bħala li japplika għal proċeduri għall-promozzjoni ta’ membri tal-ġudikatura fil-kariga.

40. Nirrimarka li l-KSM iqis li t-tieni domanda hija inammissibbli, abbażi tal-fatt li r-risposta għal din id-domanda tant hija ċara mill-ġurisprudenza tal-Qorti tal-Ġustizzja li ma tħalli l-ebda spazju għal xi dubju raġonevoli. F’dan ir-rigward, nixtieq biss nindika li, minkejja li tali ċirkustanza, jekk tiġi pprovata, tista’ tinstiga lill-Qorti tal-Ġustizzja sabiex tiddeċiedi din il-kawża permezz ta’ digriet skont l-Artikolu 99 tar-Regoli tal-Proċedura tal-Qorti tal-Ġustizzja, dik l-istess ċirkustanza ma tistax madankollu tipprekludi qorti nazzjonali milli turrinvija domanda għal deċiżjoni preliminari jew ikollha l-effett li tagħmel id-domanda hekk irrinvijata inammissibbli³⁰. Għaldaqstant, fl-opinjoni tiegħi, ma hemm l-ebda raġuni sabiex jiġi konkluż, kif issostni l-KSM, li t-tieni domanda hija inammissibbli.

41. Sabiex nagħti risposta għal din id-domanda, sejjer l-ewwel niddeskrivi fil-qosor il-ġurisprudenza tal-Qorti tal-Ġustizzja dwar l-indipendenza tal-membri tal-ġudikatura nazzjonali b’rabta mat-tieni subparagrafu tal-Artikolu 19(1) TUE u l-Artikolu 47 tal-Karta, moqrija flimkien mal-Artikolu 2 TUE (1), qabel ma nispjega għaliex, fl-opinjoni tiegħi, il-prinċipju ta’ indipendenza tal-membri tal-ġudikatura japplika għal proċeduri ta’ promozzjoni li huma sugġetti għalihom (2).

²⁸ Ara, għal dak il-ghan, is-sentenza tat-2 ta’ Marzu 2021, A.B. *et* (Hatra tal-Imhallfin fil-Qorti Suprema – Rikors) (C-824/18, EU:C:2021:153, punt 68 u l-ġurisprudenza ċċitata).

²⁹ *Ibid.*, punt 69.

³⁰ Ara s-sentenza fil-kawża Euro Box Promotion *et* (punt 138 u l-ġurisprudenza ċċitata).

1. Il-ġurisprudenza dwar l-indipendenza tal-ġudikatura

42. Qabel xejn, nirrimarka li la t-tieni subparagrafu tal-Artikolu 19(1) TUE u lanqas l-Artikolu 47 tal-Karta ma jirrikjedu li l-Istati Membri jadottaw xi mudell partikolari fir-rigward tal-organizzazzjoni tas-sistemi ġudizzjarji tagħhom. Għall-kuntrarju, dawk id-dispożizzjonijiet huma intiżi li jipprekludu dispożizzjonijiet nazzjonali relatati mal-organizzazzjoni tal-ġustizzja li jippreġudikaw, fl-Istati Membri kkonċernati, il-protezzjoni tal-valur tal-Istat tad-dritt skont l-Artikolu 2 TUE³¹. Bħala tali, il-ġurisprudenza żviluppata mill-Qorti tal-Ġustizzja b'rabta mal-prinċipju ta' indipendenza tal-ġudikatura tiffoka fuq rekwiżiti minimi li s-sistemi nazzjonali għandhom jikkonformaw magħhom. B'mod partikolari, dawk ir-rekwiżiti minimi ma għandhomx ikunu inqas mil-livell minimu ta' protezzjoni stabbilit fl-Artikolu 6 tal-Konvenzjoni Ewropea tad-Drittijiet tal-Bniedem (iktar 'il quddiem il-“KEDB”), kif interpretata mill-Qorti Ewropea tad-Drittijiet tal-Bniedem³².

43. F'dan il-kuntest, il-Qorti tal-Ġustizzja ddecidiet li l-kunċett ta' indipendenza tal-ġudikatura għandu żewġ aspetti marbuta miegħu. L-ewwel aspekt, ta' natura esterna, jehtieg li l-korp jew il-qorti kkonċernata teżercita l-funzjonijiet tagħha b'awtonomija sħiħa, mingħajr ma tkun sugġetta għal xi rabta ġerarkika jew għal subordinazzjoni fir-rigward ta' xi korp ieħor u mingħajr ma tircievi ordnijiet jew istruzzjonijiet minn kwalunkwe sors, b'tali mod li b'hekk tkun protetta kontra l-interventi jew il-pressjonijiet esterni li jistgħu jippreġudikaw l-indipendenza tal-ġudizzju tal-membri tagħha u jinfluwenzaw id-deċiżjonijiet tagħhom. It-tieni aspekt, ta' natura interna, huwa marbut mal-imparzjalità u huwa intiż li jiżgura li tinzamm distanza ugwali tal-partijiet mill-proċeduri u l-interessi rispettivi tagħhom fir-rigward ta' dawn il-proċeduri. Dan l-aspekt jirrikjedi l-oġġettività u l-assenza ta' kull interess fl-eżitu tal-proċeduri għajr l-applikazzjoni stretta tal-Istat tad-dritt³³. Iż-żewġ aspetti huma, naturalment, marbutin flimkien mill-qrib³⁴.

44. F'dan ir-rigward, il-Qorti tal-Ġustizzja żviluppata eżami uniku li essenzjalment jirrikjedi li r-regoli, partikolarment dawk li jikkonċernaw il-kompożizzjoni ta', jew il-hatra f'qorti jew korp li jeżercita funzjonijiet ġudizzjarji, kif ukoll it-tul tal-funzjoni u l-kawżi ta' astensjoni, ta' rikuża u ta' tkeċċija tal-membri tagħhom, ikunu tali li jippermettu li jiġi eskluż kull dubju legittimu, f'moħħ il-partijiet fil-kawża, fir-rigward tal-impermeabbiltà tal-imsemmi korp fir-rigward ta' elementi esterni u fir-rigward tan-newtralità tagħhom fil-konfront tal-interessi inkwistjoni³⁵. Barra minn hekk, hija ddikjarat li l-membri tal-ġudikatura jehtieg li jkunu protetti minn tentazzjonijiet potenzjali fir-rigward mhux biss ta' kwalunkwe influwenza diretta, fil-forma ta' struzzjonijiet, iżda wkoll ta' tipi ta' influwenza li huma iktar indiretti u li jistgħu jinċidu fuq id-deċiżjonijiet tal-membri tal-ġudikatura kkonċernati³⁶.

³¹ Ara, għal dak il-ghan, is-sentenza fil-kawża Asociația “Forumul Judecătorilor din România” *et* (punt 189). Ara wkoll, f'dan ir-rigward, id-digriet tas-7 ta' Novembru 2022, *FX et (Effetti tas-sentenzi ta' Qorti Kostituzzjonali III)* (C-859/19, C-926/19 u C-929/19, EU:C:2022:878, punt 109).

³² Ara s-sentenza fil-kawża A. K. *et* (Indipendenza tal-awla dixiplinari tal-Qorti Suprema) (punt 118).

³³ Ara, *inter alia*, is-sentenza tal-5 ta' Novembru 2019 fil-kawża Il-Kummissjoni vs Il-Polonja (Indipendenza tal-qorti ordinarji) (C-192/18, EU:C:2019:924, iktar 'il quddiem is-“sentenza fil-kawża Il-Kummissjoni vs Il-Polonja (Indipendenza tal-qorti ordinarji)”, punti 108 sa 110 u l-ġurisprudenza ċċitata).

³⁴ Ara, *inter alia*, il-Qorti EDB, tat-3 ta' Mejju 2011, *Sutyagin vs Ir-Russja*, CE:ECHR:2011:0503JUD003002402, punt 183.

³⁵ Ara, *inter alia*, is-sentenza fil-kawża Il-Kummissjoni vs Il-Polonja (Indipendenza tal-Qorti Suprema) (punt 74 u l-ġurisprudenza ċċitata).

³⁶ *Ibid.*, punt 112. Ara wkoll, *inter alia*, is-sentenza fil-kawża Euro Box Promotion *et* (punti 225 u 226 u l-ġurisprudenza ċċitata).

45. F’sentenzi suċċessivi, il-Qorti tal-Ġustizzja kkonfermat li l-prinċipju ta’ indipendenza tal-ġudikatura għandu ambitu wiesa’. Dan japplika għal regoli li jikkonċernaw il-ħatra ta’ membri tal-ġudikatura³⁷, il-kundizzjonijiet li taħthom il-karrieri tagħhom jipprogressaw u jiġu fi tmiemhom (inkluż tibdil fir-remunerazzjoni tagħhom³⁸, it-tneħħija tagħhom mill-kariga³⁹, is-sistema dixxiplinari⁴⁰ jew proċeduri kriminali⁴¹ li jistgħu jkunu suġġetti għalihom u l-possibbiltà tagħhom li jibbenefikaw minn estensjoni tal-perijodu ta’ attività ġudizzjarja lil hinn mill-età normali tal-irtirar⁴²). Barra minn hekk, dan il-prinċipju japplika wkoll għal regoli li jirregolaw il-kollokament tagħhom fi ħdan qorti ta’ grad superjuri mill-Ministru għall-Ġustizzja. Tali regoli jeħtieġ li jipprovdu garanziji suffiċjenti sabiex jiġi evitat, b’mod partikolari, kwalunkwe riskju li dak il-kollokament jintuża bħala għodda ta’ kontroll politiku tal-kontenut tad-deċiżjonijiet ġudizzjarji⁴³.

2. *Applikazzjoni għall-proċeduri ta’ promozzjoni ta’ membri tal-ġudikatura fil-kariga*

46. Fid-dawl tal-ġurisprudenza li għadni kif fakkart, ma għandi l-ebda dubju dwar il-fatt, li lanqas ma huwa kkontestat mill-partijiet fil-kawża prinċipali, li l-prinċipju ta’ indipendenza tal-membri tal-ġudikatura japplika għall-proċeduri ta’ promozzjoni li huma suġġetti għalihom. L-eżempji elenkati fil-punt 45 iktar ’il fuq jirrilewaw li l-prinċipju diġà gie applikat mill-Qorti tal-Ġustizzja għal firxa wiesgħa ta’ aspetti u komponenti tal-organizzazzjoni strutturali ta’ qrati nazzjonali u jeħtieġ li jiġi interpretat li għandu kamp ta’ applikazzjoni wiesa’. B’mod partikolari, il-Qorti tal-Ġustizzja diġà ddecidiet li għandhom jinżammu garanziji suffiċjenti ta’ indipendenza tal-ġudikatura fir-rigward tar-regoli li jirregolaw il-ħatra ta’ membri tal-ġudikatura, il-kollokament tagħhom fi ħdan qrati ta’ grad superjuri u l-kundizzjonijiet li taħthom il-karrieri tagħhom jipprogressaw u jiġu fi tmiemhom b’mod ġenerali. Proċeduri ta’ promozzjoni bejn livelli differenti ta’ qrati jikkonċernaw speċifikament il-mod kif membri tal-ġudikatura ta’ qrati ta’ grad inferjuri huma magħżula sabiex jinħatru jew jiġi kkollokati fi ħdan qrati ta’ grad superjuri⁴⁴. Barra

³⁷ Ara s-sentenzi tat-2 ta’ Marzu 2021, A.B. *et* (Ħatra tal-Imħallfin fil-Qorti Suprema – Rikors) (C-824/18, EU:C:2021:153, punt 121), u tas-6 ta’ Ottubru 2021, W.Ż. (Awla ta’ Stharriġ Straordinarju u Affarijiet Pubbliċi tal-Qorti Suprema – Ħatra) (C-487/19, EU:C:2021:798).

³⁸ Ara s-sentenza tas-27 ta’ Frar 2018, Associação Sindical dos Juizes Portugueses (C-64/16, EU:C:2018:117).

³⁹ Ara, b’mod partikolari, is-sentenza tad-19 ta’ Settembru 2006, Wilson (C-506/04, EU:C:2006:587, punt 51). Ara wkoll is-sentenzi fil-kawża Il-Kummissjoni vs Il-Polonja (Indipendenza tal-Qorti Suprema) (punt 75), u fil-kawża Il-Kummissjoni vs Il-Polonja (Indipendenza tal-qrati ordinarji) (C-192/18, EU:C:2019:924, punti 112 u 113).

⁴⁰ Ara s-sentenza tal-25 ta’ Lulju 2018, Minister for Justice and Equality (Nuqqasijiet tas-sistema ġudizzjarja) (C-216/18 PPU, EU:C:2018:586, punt 67). Ara wkoll is-sentenza fil-kawża Asociația “Forumul Judecătorilor din România” *et* (punt 199), li fiha l-Qorti tal-Ġustizzja nnotat li huwa essenzjali li l-korp li huwa kompetenti sabiex iwettaq investigazzjonijiet u jmxexxi proċeduri dixxiplinari kontra l-membri tal-ġudikatura jaġixxi b’mod oġġettiv u imparzjali fit-twettiq tal-kompiti tiegħu u, għal dak il-għan, li jkun hieles minn kwalunkwe influwenza esterna.

⁴¹ Ara s-sentenza fil-kawża Asociația “Forumul Judecătorilor din România” *et* (punt 213).

⁴² Għall-irtirar tal-membri tal-ġudikatura tal-Qorti Suprema fil-Polonja, ara s-sentenza fil-kawża Il-Kummissjoni vs Il-Polonja (Indipendenza tal-Qorti Suprema). Għall-irtirar tal-membri tal-ġudikatura tal-qrati ordinarji Pollakki, ara s-sentenza fil-kawża Il-Kummissjoni vs Il-Polonja (Indipendenza tal-qrati ordinarji).

⁴³ Ara s-sentenza tas-16 ta’ Novembru 2021, Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:931, punt 73).

⁴⁴ Fl-opinjoni tiegħi jkun sempliċiment assurdu li l-proċeduri ta’ promozzjoni jiġu trattati b’mod differenti mid-deċiżjonijiet tal-ħatra. L-Istati Membri jkunu obbligati jiżguraw l-eżistenza ta’ garanziji suffiċjenti ta’ indipendenza tal-ġudikatura fir-rigward tal-ħatriet inizjali ta’ membri tal-ġudikatura tal-qrati ta’ grad inferjuri, iżda mhux dwar kif huma sussegwenti magħżula fi ħdan qrati ta’ grad superjuri, mingħajr ma teżisti l-ebda bażi valida għal din id-diskrepanza.

minn hekk, dawn jiformaw parti mill-kundizzjonijiet li taħthom il-karrieri tal-membri tal-ġudikatura jipprogressaw u jiġu fi tmiemhom. Għaldaqstant għandu jkun meħtieġ li dawn ikunu konformi mal-prinċipju ta' indipendenza tal-ġudikatura⁴⁵.

47. Fid-dawl ta' dawn l-elementi, jiena tal-opinjoni li l-Artikolu 47 tal-Karta u t-tieni subparagrafu tal-Artikolu 19(1) TUE, moqrija flimkien mal-Artikolu 2 TUE, għandhom jiġu interpretati li jfissru li l-prinċipju ta' indipendenza tal-ġudikatura japplika wkoll għall-proċeduri għall-promozzjoni tal-membri tal-ġudikatura fil-kariga.

E. Riforma bħal dik introdotta mir-Rumanija tikser il-prinċipju ta' indipendenza tal-ġudikatura? (it-tielet u r-raba' domanda)

48. Permezz tat-tielet u r-raba' domanda, il-qorti tar-rinviju tistaqsi dwar il-kompatibbiltà ta' riforma bħal dik introdotta fir-Rumanija permezz tar-Regolament ikkontestat mal-prinċipju ta' indipendenza tal-ġudikatura. Hija tithasseb ukoll dwar jekk tali riforma tmurx kontra r-rakkomandazzjonijiet inklużi fir-rapporti ppreparati mill-Kummissjoni konformement mal-MKV.

49. Qabel ma ngħaddi għal dawn id-domandi, sejjer nagħmel tliet rimarki preliminari.

50. Fl-ewwel lok, il-KSM jargumenta li t-tielet u r-raba' domanda huma inammissibbli peress li huma bbażati fuq deskrizzjoni żbaljata tal-proċedura ta' promozzjoni inkwistjoni fil-kawża prinċipali. F'dan ir-rigward, infakkar li skont ġurisprudenza stabbilita, domandi dwar l-interpretazzjoni tad-dritt tal-Unjoni rrinvijati minn qorti nazzjonali f'kuntest fattwali u legiżlattiv partikolari li l-preċiżjoni tiegħu ma għandhiex tiġi ddeterminata mill-Qorti tal-Ġustizzja, jibbenefikaw minn preżunzjoni ta' rilevanza⁴⁶. Barra minn dan, nirrimarka li l-argument tal-KSM dwar l-inammissibbiltà tat-tielet u r-raba' domanda effettivament jirrigwarda s-sustanza ta' dawk id-domandi u r-risposta li l-Qorti tal-Ġustizzja sejra tipprovi f'dak ir-rigward. Minn dan isegwi li t-tielet u r-raba' domanda huma, fl-opinjoni tiegħi, ammissibbli.

51. Fit-tieni lok, il-fatt li l-kawża preżenti titlob li ssir, kif iddikjarat fit-Taqsima B iktar 'il fuq, evalwazzjoni tal-kompatibbiltà *in abstracto*⁴⁷ tar-riforma introdotta bir-Regolament ikkontestat ma jfissirx li s-sempliċi potenzjal ta' użu ħażin mill-proċedura introdotta bir-riforma sejra tkun suffiċjenti sabiex tiġi kkundannata din il-proċedura fl-intier tagħha. Kif iddikjara l-Avukat Ġenerali Bobek⁴⁸, jeħtieġ li jitressaq quddiem il-Qorti tal-Ġustizzja xi argument konvinċenti dwar kif b'mod konkret u speċifiku ċerta proċedura, bħal din inkwistjoni fil-kawża prinċipali, hija suxxettibbli li tippregudika l-indipendenza tal-ġudikatura.

⁴⁵ Nirrimarka li l-Qorti Ewropea tad-Drittijiet tal-Bniedem iddikjarat li proċeduri għall-promozzjoni ta' membri tal-ġudikatura għandhom effett fuq l-indipendenza tal-ġudikatura u, għaldaqstant, b'mod impliċitu rrikonossiet li l-prinċipju ta' indipendenza tal-ġudikatura japplika għal tali proċeduri (ara s-sentenza tal-Qorti EDB, tal-15 ta' Settembru 2015, Tsanova-Gecheva vs Il-Bulgarija, CE:ECHR:2015:0915JUD004380012, punt 104). Ara wkoll ir-Rakkomandazzjoni CM/Rec(2010)12 adottata mill-Kumitat tal-Ministri tal-Kunsill tal-Ewropa fis-17 ta' Novembru 2010 u l-memorandum ta' spjegazzjoni “Membri tal-ġudikatura: indipendenza, effiċjenza u responsabbiltajiet” (disponibbli fuq: <https://rm.coe.int/cmrec-2010-12-on-independence-efficiency-responsibilities-of-judges/16809f007d>), punt 49: “L-indipendenza tal-membri tal-ġudikatura għandha tiġi ppreservata mhux biss meta dawn jinhatru iżda matul il-karriera kollha tagħhom. It-terminu ‘karriera’ tinkludi promozzjoni [...]”.

⁴⁶ Ara s-sentenza fil-kawża Euro Box Promotion *et* (punt 139 u l-ġurisprudenza ċċitata).

⁴⁷ Ara l-punti 31 u 33 iktar 'il fuq.

⁴⁸ Ara l-konkluzjonijiet tal-Avukat Ġenerali Bobek fil-Kawża Asociația “Forumul Judecătorilor din România” *et* (C-83/19, C-127/19, C-195/19, C-291/19 u C-355/19, EU:C:2020:746, punti 247 u 248).

52. B'mod iktar partikolari, skont l-eżami li semmejt fil-punt 44 iktar 'il fuq, il-kwistjonijiet konkreti invokati f'dan ir-rigward jeħtieġ li jagħtu lok għal dubju raġonevoli f'moħħ l-individwi dwar l-indipendenza u l-imparzjalità tal-membri tal-ġudikatura kkonċernati; għaliex inkella ma jista' jkun hemm l-ebda problema ta' indipendenza tal-ġudikatura. Kif irrimarkat il-Qorti tal-Ġustizzja, filwaqt li fakkret il-ġurisprudenza tal-Qorti Ewropea tad-Drittijiet tal-Bniedem f'dan ir-rigward, sabiex jiġi stabbilit l-element ta' "indipendenza", wieħed mill-elementi rilevanti li għandu jiġi kkunsidrat huwa l-kwistjoni dwar jekk il-korp jipprezentax "dehra ta' indipendenza", peress li dak li huwa speċifikament rilevanti hawnhekk huwa l-fiduċja li l-qorti għandha tispira lill-pubbliku. Fi kliem ieħor, l-element ewlieni jikkonsisti, f'kif il-pubbliku jista' legittimament jipperċepixxi l-arranġamenti inkwistjoni⁴⁹. Dawk l-arranġamenti jeħtieġ li jiġu kkunsidrati flimkien, peress li ċerti aspetti tal-proċedura jew tas-sistema inkwistjoni li jistgħu jidhru problematiċi *a prima facie* jistgħu jiġu kkompensati minn aspetti oħrajn⁵⁰.

53. Fit-tielet lok, finalment hija l-qorti tar-rinviju li għandha tiddeċiedi dwar jekk teżistix jew le problema strutturali ta' indipendenza tal-ġudikatura fil-kawża preżenti, wara li tkun għamlet l-aċċertamenti rilevanti tagħha f'dan ir-rigward. Tabilhaqq, jeħtieġ inżommu f'moħħna li l-Artikolu 267 TFUE ma jawtorizzax lill-Qorti tal-Ġustizzja li tapplika r-regoli tad-dritt tal-Unjoni għal każ partikolari iżda jawtorizzaha biss li tagħti deċiżjoni dwar l-interpretazzjoni tat-Trattati u tal-atti mwettqa mill-istituzzjonijiet tal-Unjoni. Skont ġurisprudenza stabbilita, il-Qorti tal-Ġustizzja tista', madankollu, fil-qafas tal-kooperazzjoni ġudizzjarja previst fl-Artikolu 267 TFUE u abbażi tal-elementi tal-proċess, tipprovi lill-qorti nazzjonali bl-elementi ta' interpretazzjoni tad-dritt tal-Unjoni li jistgħu jkun utli għaliha fl-evalwazzjoni tal-effetti ta' dispożizzjoni jew oħra tiegħu⁵¹.

54. Għaladarba għamilt dawn il-kjarifiki, nirrimarka li l-proċedura ta' promozzjoni għall-membri tal-ġudikatura li jservu fil-qrati ta' grad inferjuri fir-Rumanija tidher, kif tispjega l-qorti tar-rinviju, li hija strutturata f'żewġ stadji. L-ewwel stadju, li huwa rregolat mill-Kapitolu II tar-Regolament ikkontestat, jissejjaħ "promozzjoni fuq il-post". Hija bbażata fuq kompetizzjoni bil-miktub li hija mfassla sabiex tivverifika l-konnoxxenza teoretika u l-ħiliet prattiċi tal-kandidati. Sussegwentement, il-kandidati li jgħaddu jiġu promossi għal grad professjonali oġġla iżda, effettivament, jibqgħu jokkupaw l-istess kariga⁵².

⁴⁹ Ara s-sentenza fil-kawża A. K. *et* (Indipendenza tal-awla dixiplinari tal-Qorti Suprema) (punt 127) li tagħmel riferiment, f'dan is-sens, għas-sentenza tal-Qorti EDB, tas-6 ta' Novembru 2018, Ramos Nunes de Carvalho e Sá vs Il-Portugall, CE:ECHR:2018:1106JUD005539113, punt 144 u l-ġurisprudenza ċċitata, u tal-QEBD, tal-21 ta' Ġunju 2011, Fruni vs Is-Slovakkja, CE:ECHR:2011:0621JUD000801407, punt 141.

⁵⁰ Jiena naqbel mal-Kummissjoni li, dak li huwa importanti, għall-finijiet tal-evalwazzjoni tal-kompatibbiltà tar-riforma introdotta bir-Regolament ikkontestat mal-prinċipju ta' indipendenza tal-ġudikatura, huwa l-effett kumulattiv tal-komponenti varji ta' dik ir-riforma.

⁵¹ Ara s-sentenza fil-kawża Asociația "Forumul Judecătorilor din România" *et* (punt 201 u l-ġurisprudenza ċċitata).

⁵² Qabel ir-riforma, il-proċedura ta' promozzjoni għall-membri tal-ġudikatura fil-kariga fir-Rumanija kienet ibbażata, kif qieghed nifhem jiena, esklużivament fuq serje ta' eżamijiet bil-miktub, imfassla sabiex jivverifikaw il-konnoxxenza teoretika u l-ħiliet prattiċi tal-kandidati. Il-proċedura ta' promozzjoni kienet issorveljata mill-membri tal-ġudikatura tal-Înalta Curte de Casație și Justiție (il-Qorti Għolja tal-Kassazzjoni u tal-Ġustizzja, ir-Rumanija), membri tal-ġudikatura tal-qrati tal-appell u harriega mill-Istitutul national al Magistraturii (l-Istitut tal-Maġistratura, ir-Rumanija).

55. It-tieni stadju, li jissejjaħ “promozzjoni effettiva”, huwa rregolat mill-Kapitolu III ta’ dan ir-regolament. Dan jippermetti lill-kandidati li jkunu diġà ġew promossi “fil-post” u li jkollhom il-grad professjonali neċessarju li effettivament jiġu assenjati f’qorti reġjonali jew f’qorti tal-appell⁵³.

56. Ir-rikorrenti fil-kawża prinċipali ma jikkritikawx l-ewwel stadju tal-proċedura ta’ promozzjoni, jiġifieri, il-promozzjoni “fil-post”. Huma jfittxu li jikkontestaw biss il-modalitajiet tat-tieni stadju ta’ dik il-proċedura (il-proċedura ta’ “promozzjoni effettiva”), li matulha l-kummissjoni tal-ġhażla jkollha tevalwa x-xogħol u l-imġiba tal-kandidati matul dawn l-aħħar tliet snin ta’ qabel il-parteciċipazzjoni tagħhom fit-tieni stadju⁵⁴. Żewġ aspetti ta’ dik il-proċedura jidhru li huma partikolarment problematiċi għar-rikorrenti: (i) kif jinhatru l-membri tal-kummissjoni tal-ġhażla li jipparteċipaw fil-proċedura ta’ “promozzjoni effettiva” u l-kompożizzjoni ta’ dik il-kummissjoni, u (ii) il-kriterji applikati mill-membri tal-kummissjoni tal-ġhażla sabiex tiddeċiedi liema kandidati għandhom jiġu promossi⁵⁵.

1. L-ewwel aspekt: il-hatra u l-kompożizzjoni tal-kummissjoni tal-ġhażla

57. Ir-Regolament ikkontestat jipprovdi li l-evalwazzjoni tal-kandidati għall-“promozzjoni effettiva” għandha titwettaq mill-kummissjoni tal-ġhażla li l-membri tagħha jinhatru mis-Sezzjoni għall-Membri tal-Ġudikatura tal-KSM⁵⁶. Dik il-kummissjoni hija komposta, fil-livell ta’ kull qorti tal-appell, mill-president ta’ din il-qorti u erba’ mill-membri tagħha, li l-ispeċjalizzazzjoni tagħhom għandha tikkorrispondi ma’ dawk tal-pożizzjonijiet vakanti. Dawk l-erba’ membri jintgħažlu mis-Sezzjoni għall-Membri tal-Ġudikatura tal-KSM abbażi proposta tal-korp ta’ ġestjoni tal-qorti tal-appell (li l-president ta’ din il-qorti huma membru tagħha)⁵⁷.

58. Ir-rikorrenti fil-kawża prinċipali jsostnu li r-Regolament ikkontestat jafda wisq poter f’idejn il-presidenti tal-qorti tal-appell. Barra minn hekk, fl-opinjoni tagħhom, ir-riforma toħloq riskju li l-kandidati għall-proċedura ta’ “promozzjoni effettiva” jadottaw aġir subordinat fir-rigward tal-presidenti u l-membri tal-qorti tal-appell u jhossuhom obbligati lejhom. F’dan ir-rigward, jindikaw li l-persuni li jippresjedu l-kummissjoni tal-ġhażla huma wkoll responsabbli għall-istharriġ fl-istadju ta’ appell tas-sentenzi mogħtija mill-kandidati waqt li jippresjedu il-qorti ta’ grad inferjuri u huma responsabbli għat-twettiq ta’ evalwazzjonijiet perjodiċi tal-prestazzjoni tax-xogħol tal-kandidati mwettaq bħala membri tal-ġudikatura ladarba u jekk jiġu promossi

⁵³ Il-kandidati li jkunu jixtiequ jipparteċipaw fil-proċedura ta’ “promozzjoni effettiva” (it-tieni stadju) jehtieg li jirreġistraw mal-KSM u jindikaw il-qorti (qorti reġjonali jew qorti tal-appell) u s-sezzjoni rilevanti fi hdan din il-qorti li jixtiequ li jiġu kkunsidrati għaliha. Is-Sezzjoni għall-Membri tal-Ġudikatura tal-KSM hija responsabbli għad-determinazzjoni tal-pożizzjonijiet li għalihom għandha ssir il-kompetizzjoni għal “promozzjoni effettiva”, id-data meta u l-post fejn sejra tiġi organizzata l-kompetizzjoni, il-modalitajiet tal-kompetizzjoni u l-iskeda applikabbli (ara l-Artikolu 30(1) u l-Artikolu 32(1) tar-Regolament ikkontestat). Il-kundizzjonijiet li jehtieg li jissodisfaw il-kandidati sabiex jipparteċipaw fil-proċedura huma elenkati fl-Artikolu 46² tal-Liġi Nru 303/2004 (kif emendata bil-Liġi Nru 242/2018) u l-Artikolu 31(1) tar-Regolament ikkontestat.

⁵⁴ Skont l-Artikolu 46³ tal-Liġi Nru 303/2004. Ara wkoll l-Artikolu 36(6) u l-Artikolu 38 tar-Regolament ikkontestat.

⁵⁵ Mir-“Rapport tal-Kummissjoni lill-Parlament Ewropew u lill-Kunsill dwar il-Progress fir-Rumanija skont il-Mekkanizmu għall-Kooperazzjoni u l-Verifika” tat-22 ta’ Novembru 2022 (COM(2022) 664 finali) qiegħed nifhem li dispożizzjonijiet marbuta mal-“promozzjonijiet kompetittivi fil-post” sejrjn jiġu sospizi sa Diċembru 2025, fatt li sejjer jippermetti biss li jsiru promozzjonijiet effettivi matul dan il-perijodu. Mill-2025, promozzjonijiet fil-post huma previsti li jkunu limitati għal 20 % tan-numru totali ta’ pożizzjonijiet vakanti.

⁵⁶ Ara l-Artikolu 36(1), (2) u (5) tar-Regolament ikkontestat.

⁵⁷ Ara l-Artikolu 36(1) u (2) tar-Regolament ikkontestat. Għall-hatriet għall-qorti reġjonali fid-distrett ta’ kull qorti tal-appell, tista’ tiġi stabbilita kummissjoni tal-ġhażla distinta (jekk dan ikun neċessarju), li tkun komposta mill-president tal-qorti tal-appell u erba’ membri tal-qorti reġjonali fil-ġurisdizzjoni ta’ dik il-qorti li jkollhom l-ispeċjalizzazzjoni korrispondenti (ara l-Artikolu 36(3) ta’ dan ir-regolament).

fil-qrati tal-appell. Huma jargumentaw li l-indipendenza tal-ġudikatura tista' tkun f'riskju mhux biss f'ċirkustanzi li fihom il-membri tal-ġudikatura jkunu esposti għal pressjonijiet politiċi, iżda wkoll meta jkun imhegġeg il-pregudizzju u n-nepotiżmu fi hdan il-ġudikatura.

59. Fl-opinjoni tiegħi, u bla ħsara għall-verifiki tal-qorti tar-rinviju, l-elementi invokati mir-rikorrenti fil-kawża prinċipali ma jistgħux, fihom innifishom, jagħtu lok għal dubju raġonevoli f'moħħ l-individwi fir-rigward tal-impermeabbiltà tal-kandidati għall-proċedura ta' "promozzjoni effettiva" fir-rigward ta' fatturi esterni, konformement mal-eżami li semmejt fil-punt 44 iktar 'il fuq.

60. Żewġ raġunijiet iwassluni għal din il-konklużjoni.

61. Fl-ewwel lok nirrimarka li, għalkemm il-Qorti tal-Ġustizzja, fil-ġurisprudenza tagħha, insistiet ħafna fuq il-fatt li l-indipendenza tal-ġudikatura jeħtieġ li tiġi żgurata partikolarment fir-rigward tas-setgħat legiżlattivi u eżekuttivi⁵⁸, sa issa, għadha ma qeghditx enfasi fuq il-fatt li relazzjonijiet ta' subordinazzjoni jew kontroll bejn qrati differenti (li ma jinvolvux is-setgħat eżekuttivi jew legiżlattivi) jistgħu jiġġeneraw problemi ta' indipendenza tal-ġudikatura⁵⁹.

62. Jiena nemmen li teżisti spjegazzjoni ovvja għal dik id-differenza fit-trattament. Kawżi li jikkonċernaw l-indipendenza tal-ġudikatura minn fergħat oħrajn tal-gvern (bħal kawżi li jikkonċernaw il-ħatra tal-membri ta' korp ġudizzjarju minn ministru) jaslu quddiem il-Qorti tal-Ġustizzja iktar spiss peress li, kif ġie indikat mill-Qorti tal-Ġustizzja⁶⁰, jolqtu l-qalba tat-teorija tas-"separazzjoni tal-poteri". Dan l-aħħar imsemmi fatt jagħmilha iktar faċli li dawn jiġu nnotati u individwati bhala potenzjalment problematiċi. Il-kawżi li jirrigwardaw l-influwenza eżerċitata minn ċerti membri tal-ġudikatura fuq il-kollegi tagħhom huma iktar sottili. Għalkemm, dawn ukoll jistgħu jagħtu lok għal problemi ta' indipendenza tal-ġudikatura. Tabilhaqq, huwa ċertament possibbli, u bla ebda diffikultà immaginabbli, li ċerti forom ta' governanza ġudizzjarja awtonoma jistgħu jagħtu lok għal "sistema ta' membri tal-ġudikatura dipendenti fi hdan il-ġudikatura indipendenti", fejn tiġi eżerċitata influwenza mhux xierqa minn uffiċjali ġudizzjarji, bħall-President tal-qrati jew uffiċjali tal-korpi ġudizzjarji b'amministrazzjoni awtonoma, fi hdan il-ġudikatura⁶¹. Problemi ta' indipendenza tal-ġudikatura ma humiex, f'dan ir-rigward, limitati għal sitwazzjonijiet li jimplikaw fergħat oħrajn tal-poter jew terzi, iżda jistgħu jirriżultaw fi hdan is-sistema ġudizzjarja nnifisha, kull meta hemm riskju li membri tal-ġudikatura jistgħu jiġu

⁵⁸ Ara s-sentenza fil-kawża Euro Box Promotion *et* (punt 228 u l-ġurisprudenza ċċitata). Ara wkoll is-sentenza tas-16 ta' Novembru 2021, Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:931, punt 68).

⁵⁹ Fl-opinjoni tiegħi, il-Qorti tal-Ġustizzja effettivament tidher li ssib il-fatt li membri tal-ġudikatura jistgħu jiġu eletti jew mahtura *mill-kollegi tagħhom* sabiex jeżerċitaw ċerti rwoli jew funzjonijiet (pereżempju, funzjonijiet dixxiplinari), ġeneralment inqas problematiku minn meta dawn jiġu eletti jew mahtura sabiex iwettqu dawk il-funzjonijiet minn fergħat oħrajn tal-gvern (ara s-sentenzi fil-kawża A. K. *et* (Indipendenza tal-awla dixxiplinari tal-Qorti Suprema) (punt 143), tal-15 ta' Lulju 2021, Il-Kummissjoni vs Il-Polonja (Sistema dixxiplinari tal-imħallfin) (C-791/19, EU:C:2021:596, punt 104)). Ara wkoll ir-Rakkomandazzjoni CM/Rec(2010)12 adottata mill-Kumitat tal-Ministri tal-Kunsill tal-Ewropa fis-17 ta' Novembru 2010 u l-memorandum ta' spjegazzjoni "Membri tal-ġudikatura: indipendenza, effiċjenza u responsabbiltajiet" (disponibbli fuq: <https://rm.coe.int/cmrec-2010-12-on-independence-efficiency-responsibilities-of-judges/16809f007d>), punt 46: "l-awtorità li tiehu d-deċiżjonijiet dwar l-għażla u l-karriera tal-membri tal-ġudikatura għandha tkun indipendenti mis-setgħat eżekuttivi u legiżlattivi. Bil-għan li tiġi ggarantita l-indipendenza tagħha, tal-inqas nofs il-membri tal-awtorità għandhom ikunu membri tal-ġudikatura magħżula mill-kollegi tagħhom".

⁶⁰ Ara, *inter alia*, is-sentenza tas-16 ta' Novembru 2021, Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:931, punt 68).

⁶¹ Ara Kosař, D., "Perils of Judicial Self-Government in Transitional Societies", Cambridge University Press, Cambridge, 2016, p. 407. Ara wkoll il-konklużjonijiet tal-Avukat Ġenerali Bobek fil-kawżi magħquda Euro Box Promotion *et* (C-357/19 u C-547/19, EU:C:2021:170, punt 152).

influenzati mill-kollegi tagħhom⁶². Madankollu, filwaqt li s-sempliċi parteċipazzjoni tal-poter eżekuttiv jew dak leġiżlattiv f’deċiżjonijiet li jaffettwaw il-ġudikatura hija suffiċjenti sabiex tqajjem “bandiera ħamra” possibbli fid-dawl tat-teorija tas-separazzjoni tal-poteri, is-sempliċi fatt li ċerti membri tal-ġudikatura jeżerċitaw kontroll fuq il-kollegi tagħhom, fih innifsu (u kemm il-darba l-poter eżekuttiv jew leġiżlattiv ma jinterferixx f’dan ir-rigward)⁶³, ma jindikax l-eżistenza ta’ problema potenzjali ta’ indipendenza tal-ġudikatura⁶⁴.

63. Madankollu, jiena naqbel mar-rikorrenti fil-kawża prinċipali li, f’kull sistema demokratika, qatt ma huwa tajjeb (irrispettivament minn liema fergħa tal-gvern tkun ikkonċernata) li persuna jew korp wieħed jiġi fdat b’wisq poter. Wisq poter f’idejn ftit wisq nies ifisser inqas akkontabbiltà u potenzjal ikbar għal teħid arbitrarju ta’ deċiżjonijiet, preġudizzju, nepotiżmu u abbuż⁶⁵. Hawnhekk, huwa veru li l-membri tal-kummissjoni tal-għażla jgħaqqdu flimkien diversi rwoli li jistgħu jaffettwaw il-ħajjiet professjonali u l-karrieri tal-membri tal-ġudikatura fil-qrati ta’ grad inferjuri. Huma responsabbli għat-tmexxija tal-proċedura ta’ promozzjoni għall-membri tal-ġudikatura ta’ qrati ta’ grad inferjuri, għall-istħarriġ tas-sentenzi mogħtija minn dawk il-membri tal-ġudikatura fl-istadju tal-appell u għat-twettiq ta’ evalwazzjonijiet perjodiċi ta’ xogħolhom, jekk u meta possibbilment jiġu promossi u maħtura fi ħdan il-qorti tal-appell (u, għal dak li jirrigwarda l-presidenti tal-qrati tal-appell, sabiex jagħmlu rakkomandazzjonijiet dwar min sejjer jippresjedi l-kummissjoni tal-għażla).

64. Madankollu, dan huwa suffiċjenti sabiex joħloq dubju raġonevoli f’moħħ l-individwi fir-rigward tal-impermeabbiltà tal-membri tal-ġudikatura tal-qrati ta’ grad inferjuri minn fatturi esterni? Fl-opinjoni tiegħi, hija meħtieġa xi ħaġa iktar. Jeħtieġ li jkun hemm indikazzjoni li tali konċentrazzjoni ta’ poter tista’ effettivament tikkawża intervent estern jew pressjoni li kapaċi jfixklu l-ġudizzju indipendenti tal-membri tal-ġudikatura tal-qrati ta’ grad inferjuri u tinfluwenza d-deċiżjonijiet tagħhom, pereżempju billi toħloq incentiv għalihom sabiex jiffavorixxu parti fuq oħra fi proċeduri quddiemhom jew jiddeċiedu bil-għan li jogħgħbu lil dawk li jahtruhom jew

⁶² Ara s-sentenza tal-Qorti EDB, tal-15 ta’ Lulju 2010, *Gazeta-Ukraina-Tsentr vs L-Ukraina*, CE:ECHR:2010:0715JUD001669504, punt 33. Ara wkoll ir-Rakkomandazzjoni CM/Rec(2010)12 adottata mill-Kumitat tal-Ministri tal-Kunsill tal-Ewropa fis-17 ta’ Novembru 2010 u l-memorandum ta’ spjegazzjoni “Membri tal-ġudikatura: indipendenza, effiċjenza u responsabbiltajiet” (disponibbli fuq: <https://rm.coe.int/cmrec-2010-12-on-independence-efficiency-responsibilities-of-judges/16809f007d>), punt 30: “l-indipendenza tal-ġudikatura ma hijiex biss li l-membri tal-ġudikatura jkunu ħielsa minn influwenza mhux xierqa esterna, iżda wkoll minn influwenza mhux xierqa minn ġewwa s-sistema ġudizzjarja stess, jew minn membri oħrajn tal-ġudikatura jew minn awtoritajiet ġudizzjarji”.

⁶³ Ara, pereżempju fejn kien hemm tali interferenza, is-sentenza fil-kawża A. K. *et* (Indipendenza tal-awla dixiplinari tal-Qorti Suprema), li kienet tikkonċerna l-indipendenza tal-Kunsill Nazzjonali tal-Ġudikatura fil-Polonja, iktar il-quddiem il-“KRS” minn awtoritajiet politiki (punt 143). Il-Qorti ddikjarat li “filwaqt li l-ħmistax-il membru tal-KRS eletti minn fost l-imħallfin kienu qabel jiġu eletti mill-membri tal-ġudikatura kollegi tagħhom, dawn issa [ġew] eletti minn fergħa tal-poter leġiżlattiv minn fost kandidati li jistgħu jiġu pprezentati b’mod partikolari minn gruppi ta’ elfejn ċittadin jew minn hamsa u ghoxrin imħallef, riforma din li wasslet għal hatriet li bis-saħħa tagħhom in-numru ta’ membri tal-KRS magħzula direttament mill-poteri politiki jew eletti minnhom lahaq tlieta u ghoxrin membru mill-hamsa u ghoxrin”.

⁶⁴ Ara Kosař, D., “Perils of Judicial Self-Government in Transitional Societies”, Cambridge University Press, Cambridge, 2016, p. 408: “filwaqt li l-magħġoranza tad-dokumenti reċenti dwar l-indipendenza tal-ġudikatura u l-kummissjonijiet ġudizzjarji jirrikonoxxu li pressjoni mhux xierqa fuq membru tal-ġudikatura tista’ toriġina minn ġewwa l-ġudikatura stess, ġie aċċettat b’mod ġenerali li pressjoni interna hija b’xi mod inqas perikoluża, forsi minħabba raġunijiet storiċi” [traduzzjoni libera].

⁶⁵ F’dan ir-rigward, nirimarka li, fl-Opinjoni tiegħu Nru 17(2014) dwar l-evalwazzjoni tax-xogħol tal-membri tal-ġudikatura, il-kwalità tal-ġustizzja u l-osservanza tal-indipendenza tal-ġudikatura, il-Kunsill Konsultattiv tal-Membri tal-Ġudikatura Ewropej (CCJE) innota li “meta evalwazzjoni individwali jkollha konsegwenzi fuq il-promozzjoni, is-salarju u l-pensjoni tal-membri tal-ġudikatura jew tista’ wkoll twassal għat-tneħħija tiegħu mill-kariga, hemm riskju li l-membri tal-ġudikatura evalwat ma jiddeċidix il-kawzi skont l-interpretazzjoni oġġettiva tiegħu jew tagħha tal-fatti u tal-liġi, iżda b’mod li jista’ jiġi pperċepit li jogħgħob lill-evalwaturi [...] ir-riskju għall-indipendenza tal-ġudikatura ma jiġix evitat kompletament lanqas jekk l-evalwazzjoni titwettag minn membri oħrajn tal-ġudikatura” (ara l-punt 6 tal-opinjoni, il-verżjoni online hija disponibbli fuq: <https://www.csm.it/documents/46647/0/Opinion+No.+17+%282014%29.pdf/f596c4a8-7019-47e1-9b35-14551977b471>).

jippromovuhom⁶⁶. Jidhirli li s-sempliċi fatt li sabiex iżidu l-probabbiltà tagħhom li jiġu promossi, membri tal-ġudikatura tal-qrati ta' grad inferjuri huma mhegġa (mingħajr ma jkunu mbuttati minn kunsiderazzjonijiet oħrajn, bħal jekk is-sentenzi li sejrjn jagħtu humiex sejrjn jogħġbu lil membru partikolari, bħall-president tal-qorti tal-appell) li jagħmlu l-aħjar li jistgħu sabiex jiżguraw li dawk is-sentenzi huma tal-ogħla kwalità possibbli, u b'hekk inaqqsu r-riskju li dawn jiġu annullati fl-istadju tal-appell, jikkostitwixxi sitwazzjoni li relattivament ma tagħmilx hsara f'sistema li fiha l-qrati ta' grad inferjuri huma mistennija, fl-assenza ta' raġunijiet imperattivi li jiddettaw il-kuntrarju⁶⁷, li jsegwu l-ġurisprudenza tal-qrati ta' grad superjuri.

65. Barra minn hekk, u kuntrarjament għall-istampa ftit jew wisq negattiva pprezentata mir-rikorrenti fil-kawża prinċipali, jista' jiġi argumentat li, minhabba li l-membri tal-qrati tal-appell tal-Istati Membri huma meħtieġa, skont id-dritt tal-Unjoni, li jikkonformaw mal-prinċipju ta' indipendenza tal-ġudikatura u jkunu hielsa minn influwenza jew pressjoni esterna, dawn huma, bħala prinċipju, f'pożizzjoni tajba sabiex jevalwaw ix-xogħol tal-kandidati u sabiex jiddeterminaw min minnhom jixraqlu promozzjoni. Fl-opinjoni tiegħi, il-fatt li dawn jistgħu jkunu inkarigati jistharrġu fl-istadju tal-appell is-sentenzi mogħtija mill-kandidati bħala membri tal-ġudikatura filwaqt li jippresjedu l-qrati ta' grad inferjuri u huma familjari mal-funzjonament tal-qrati u mal-abbozzar ta' deċiżjonijiet ġudizzjarji sempliċiment jikkonferma l-kompetenza tagħhom, f'sitwazzjoni, bħal dik inezami fil-kawża prinċipali, fejn l-indipendenza tagħhom ma hijiex diskussa, sabiex iwettqu din l-evalwazzjoni.

66. Fit-tieni lok, is-sempliċi fatt li deċiżjonijiet li jirrigwardaw il-ħatra ta' membri tal-ġudikatura (jew, fil-każ inezami, il-promozzjoni tagħhom) huwa fdat f'idejn ċertu nies jew gruppi ta' nies, u mhux oħrajn, fl-opinjoni tiegħi, ma *huwiex* suffiċjenti sabiex jiġi stabbilit nuqqas ta' garanziji suffiċjenti ta' indipendenza tal-ġudikatura. Xi hadd irid ikun responsabbli għal dawn il-ħatriet, jistgħu jkunu membri tas-setgħa eżekuttiva jew legiżlattiva jew membri oħrajn tal-ġudikatura jew tahlita ta' dawn it-tlieta jew anki korp kompletament differenti, u, ħafna drabi, ma huwiex faċli taħseb f'kandidat ideali għal dik il-pożizzjoni. Kif għadni kif spjegajt, il-membri tal-ġudikatura, bħala prinċipju, huma adatti sabiex iwettqu dawn il-funzjonijiet. Madankollu, jidher li anki meta l-membri tal-ġudikatura jiġu effettivament maħtura jew promossi mill-eżekuttiv, dan ma huwiex, fih innifsu, problematiku mill-perspettiva tal-indipendenza tal-ġudikatura⁶⁸.

67. Il-Qorti tal-Ġustizzja approvat dan l-approċċ, *inter alia*, fis-sentenzi fil-kawża A.B. *et* (Ħatra tal-Imħallfin fil-Qorti Suprema – Rikors)⁶⁹ u fil-kawża Prokuratura Rejonowa w Mińsku Mazowieckim *et*⁷⁰. Din l-aħħar imsemmija sentenza kienet tikkonċerna l-kundizzjonijiet li

⁶⁶ Ara, pereżempju, il-konklużjonijiet tal-Avukat Ġenerali Bobek fil-kawża magħquda Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:403). Dak il-każ kien jikkonċerna legiżlazzjoni nazzjonali li tgħid li l-Ministru għall-Ġustizzja/Prosekutur Ġenerali (li huwa membru tal-eżekuttiv) seta', abbażi ta' kriterji li ma ġewx ippubblikati, jikkolloka membri tal-ġudikatura fi hdan qorti ta' grad superjuri għal perijodu mhux definit u, fi kwalunkwe hin, jittermina dak il-kollokament fid-diskrezzjoni tiegħu. Fil-konklużjonijiet tiegħu, l-Avukat Ġenerali ddikjara, f'termini ċari ħafna li, minhabba tali legiżlazzjoni, il-membri tal-ġudikatura jistgħu jkunu inċentivati li jiddeċiedu favur il-prosekutur jew, b'mod iktar ġenerali, kif jogħġob lill-Ministru għall-Ġustizzja/Prosekutur Ġenerali u, għaldaqstant, ikunu ppreġudikati. Huwa spjega li xi membri tal-ġudikatura jista' jkollhom it-tentazzjoni li jemmnu li l-fatt li jiddeċiedu b'dan il-mod ikun iżidilhom il-possibbiltà li jiġu ppremjati b'kollokament fi hdan qorti ta' grad superjuri u, għaldaqstant, possibbilment, bi prospettu ta' karriera mtejba u salarju oghla.

⁶⁷ Tali raġunijiet konvinċenti jinkludu, b'mod partikolari, sitwazzjoni fejn l-membri tal-ġudikatura tal-qrati inferjuri jkunu meħtieġa jsegwu l-ġurisprudenza tal-qrati superjuri anki fejn dik il-ġurisprudenza tkun kuntrarja għad-dritt tal-Unjoni u, meta jagħmlu hekk, effettivament jitilfu l-libertà tagħhom li jagħmlu rinviġi għal deċiżjoni preliminari lill-Qorti tal-Ġustizzja u li jiddevjaw minn dik il-ġurisprudenza.

⁶⁸ Inkella, il-fatt li, f'għadd sinjifikattiv ta' Stati Membri, il-membri tal-ġudikatura jinħatru minn kap ta' Stat jew mill-gvern, jiġifieri mill-eżekuttiv, ikun ifisser awtomatikament li hadd minnhom ma huwa indipendenti (ara, f'dan ir-rigward, il-konklużjonijiet tal-Avukat Ġenerali Bobek fil-kawża magħquda Euro Box Promotion *et* (C-357/19 u C-547/19, EU:C:2021:170, punt 217).

⁶⁹ Ara is-sentenza tat-2 ta' Marzu 2021 (C-824/18, EU:C:2021:153, punti 122 u 123 u l-ġurisprudenza ċċitata).

⁷⁰ Ara s-sentenza tas-16 ta' Novembru 2021 (C-748/19 sa C-754/19, EU:C:2021:931).

skonthom il-Ministru għall-Ġustizzja jista' jikkolloka membru tal-ġudikatura fi hdan qorti ta' grad superjuri u jitttermina dak il-kollokament. F'dik il-kawża, il-Qorti tal-Ġustizzja enfasizzat, essenzjalment, li dak li kien importanti, sabiex tiġi evitata l-arbitrarjetà u r-riskju ta' manipulazzjoni, ma kienx tant “min” kien inkarigat jiehū d-deċiżjonijiet, iżda li dawk id-deċiżjonijiet inghataw abbażi ta' kriterji li kienu magħrufa minn qabel u li kienu debitament motivati⁷¹. Ovjament, dan ma jfissirx li “min” huwa responsabbli għall-ħatra jew għall-promozzjoni ta' membri tal-ġudikatura, huwa irrilevanti: iktar ma jkun jidher li “min” huwa problematiku mill-perspettiva, pereżempju, tas-separazzjoni tal-poteri, jew minħabba l-grad ta' subordinazzjoni li teżisti bejn il-korp responsabbli għall-ħatra u l-membri tal-ġudikatura li jibbenefikaw minnha, iktar, fl-opinjoni tiegħi, ikunu neċessarji salvagwardji sostantivi u proċedurali sabiex jikkontrobilanċjaw id-dehra ta' mġiba mhux xierqa li tista' inkella tirriżulta. Għaldaqstant, f'dak ir-rigward, huma dawk is-salvagwardji li huma deċiżivi.

68. Fl-opinjoni tiegħi, dawn is-sejbiet jistgħu jiġu applikati wkoll għall-kawża preżenti. Fil-każijiet kollha, inkluż dawk fejn il-korp inkarigat li jiddeċiedi l-ħatra jew il-promozzjoni ta' membri tal-ġudikatura nazzjonali jidher li jinsab f'pożizzjoni tajba biex iwettaq dawk il-funzjonijiet, dak li huwa deċiżiv mill-perspettiva tal-indipendenza tal-ġudikatura ma huwiex tant il-kwistjoni dwar min iwettaq proċedura ta' promozzjoni bħal dik stabbilita bir-Regolament ikkontestat, iżda pjuttost jekk il-kriterji applikati mill-korp inkarigat bit-tweqqif ta' tali proċedura humiex suffiċjentement ċari, oġġettivi u verifikabbli⁷², u jekk dak il-korp huwiex obligat jipprovdi motivazzjoni għad-deċiżjonijiet tiegħu. Il-punt dwar jekk id-deċiżjonijiet jistgħux jiġu kkontestati jew le fi proċeduri ġudizzjarji huwa wkoll rilevanti⁷³.

69. Fid-dawl ta' dan, sejjer ngħaddi sabiex neżamina jekk, f'sitwazzjoni bħal dik inezami fil-kawża prinċipali, il-kriterji li l-kummissjoni tal-għażla għandha tapplika jissodisfawx dawn ir-rekwiżiti.

2. *It-tieni aspett: il-kriterji applikati mill-kummissjoni tal-għażla*

70. Fil-kawża preżenti, kif diġà enfasizzajt, hija l-qorti tar-rinviju li għandha tivverifika jekk il-kriterji applikati mill-kummissjoni tal-għażla bħala parti mill-proċedura ta' “promozzjoni effettiva” jissodisfawx ir-rekwiżiti li stabbilixxejt fil-punt 68 iktar 'il fuq jew, għall-kuntrarju jistgħux jikkonferixxu “diskrezzjoni indebita” fuq il-membri tagħha, tali li jagħtu lok għal dubju raġonevoli fil-moħħ tal-individwi dwar l-indipendenza tal-membri tal-ġudikatura tal-qrati ta' grad inferjuri kkonċernati minn din il-proċedura. Diskrezzjoni indebita tkun teżisti, b'mod partikolari, meta l-modalitajiet li jikkarakterizzaw proċedura partikolari jew il-kriterji applikati fit-tweqqif ta' din il-proċedura ma jkunux stabbiliti bil-liġi (u għaldaqstant, ma jkunux verifikabbli), ikunu vagi jew irrilevanti jew jippermettu spekulazzjoni dwar l-inflwenza ta' forzi politiċi jew ta' natura oħra (pereżempju, meta l-kriterji applikati ma jkunux suffiċjentement oġġettivi)⁷⁴.

71. F'dak il-kontest, jidher li jeħtieġ li jissemmew b'mod partikolari diversi elementi mill-proċess.

⁷¹ *Ibid.*, punt 79.

⁷² Il-Qorti tal-Ġustizzja, fil-ġurisprudenza tagħha, tidher li tqis, essenzjalment, li deċiżjonijiet li jinċidu fuq il-kundizzjonijiet li skonthom il-karrieri tal-membri tal-ġudikatura fil-kariga jipprogrressaw u jintemmu probabbilment jagħtu lok għal dubju raġonevoli fil-moħħ tal-individwi dwar l-indipendenza u l-imparzjalità tal-membri tal-ġudikatura meta jkunu suġġetti għal kriterji li huma wisq vagi, suġġettivi jew mhux verifikabbli (ara, għal dak il-ghan, is-sentenza fil-kawża Il-Kummissjoni vs Il-Polonja (Indipendenza tal-qrati ordinarji) (punt 122).

⁷³ Ara, għal dak il-ghan, is-sentenza fil-kawża Il-Kummissjoni vs Il-Polonja (Indipendenza tal-Qorti Suprema) (punt 114). Ara wkoll is-sentenza fil-kawża Euro Box Promotion *et* (punt 240 u l-ġurisprudenza ċċitata).

⁷⁴ Ara, għal dak il-ghan, is-sentenza tal-Qorti EDB, tat-12 ta' Jannar 2016, *Miracle Europe Kft. vs L-Ungerija*, CE:ECHR:2016:0112JUD00577413, punt 58.

72. Fl-ewwel lok, il-proċedura ta’ “promozzjoni effettiva” hija suġġetta għal żewġ settijiet ta’ kriterji separati u stabbiliti b’mod ċar. Tabilhaqq, skont ir-Regolament ikkontestat, għandhom jittieħdu inkunsiderazzjoni tliet kriterji għall-evalwazzjoni tax-xogħol tal-kandidati: (i) l-abbiltà ta’ analiżi u ta’ sinteżi; il-koerenza fl-espressjoni personali; (ii) iċ-ċarezza u l-loġika tar-raġunament; l-analiżi tal-argumenti tas-sottomissjonijiet tal-partijiet u tad-difiżi; l-osservanza tal-ġurisprudenza tal-Înalta Curte de Casație și Justiție (il-Qorti Għolja tal-Kassazzjoni u tal-Gustizzja) u tal-qrati tal-appell; u (iii) l-osservanza ta’ termini raġonevoli għall-ipproċessar tal-kawzi u l-abbozzar ta’ deċiżjonijiet⁷⁵. Barra minn hekk, għall-evalwazzjoni tal-imġiba tal-kandidati, jintużaw żewġ kriterji: (i) kemm kienu adatti l-attitudni u l-aġir tal-kandidat fil-konfront tal-partijiet fil-kawzi, tal-avukati, tal-esperti u tal-interpreti matul is-seduti u attivitajiet professjonali oħrajn, u l-abbiltà tiegħu jew tagħha li jiġġestixxi sitwazzjonijiet li jqumu fl-awla tal-qorti, u (ii) l-abbiltà tal-kandidat li jikkoopera ma’ membri oħrajn tal-ġudikatura u li jikkomunika ma’ membri oħrajn tal-ġudikatura u mal-persunal⁷⁶. Dawn il-kriterji huma elenkati b’mod ċar fir-Regolament ikkontestat u għaldaqstant huma verifikabbli. Barra minn hekk, dawn huma kollha rilevanti għall-finijiet tal-istabbiliment ta’ opinjoni dwar l-attività ġudizzjarja u l-mertu tal-kandidat⁷⁷.

73. Fit-tieni lok, fir-rigward tal-kwistjoni dwar jekk tali kriterju huwiex suffiċjentement oġġettiv, nirrimarka li, sabiex tivverifika jekk humiex sodisfatti l-ewwel żewġ kriterji, il-kummissjoni tal-għażla tuża kampjun ta’ 10 deċiżjonijiet mogħtija mill-kandidati matul dawn l-aħħar tliet snin⁷⁸. Dawk id-deċiżjonijiet jintgħażlu b’mod aleatorju, bl-użu ta’ software tal-kompjuter, u għal darba oħra, abbażi ta’ kriterji uniformi⁷⁹. Barra minn hekk, sabiex jiġu evalwati l-kompetenzi tal-kandidati fid-dawl ta’ varji kriterji relatati mal-imġiba tagħhom, il-kummissjoni tal-għażla tieħu inkunsiderazzjoni kampjun ta’ reġistrazzjonijiet ta’ seduti ppresjeduti minn kull kandidat⁸⁰. Il-kummissjoni tieħu inkunsiderazzjoni wkoll informazzjoni inkluża fil-fajl professjonali tal-kandidati, informazzjoni disponibbli mill-Inspeċġa Judiciară (l-Ispettorat Ġudizzjarju, ir-Rumanija) dwar ksur dixxiplinari u etiku possibbli għall-perijodu rilevanti, kif ukoll kull informazzjoni oħra dwar il-kandidati li tista’ tiġi vverifikata⁸¹.

74. Ovvjament, ma jistax jiġi eskluż, u huwa wkoll inevitabbli, li jidhol xi grad ta’ suġġettività meta l-kummissjoni tal-għażla tinterpreta dawn il-varji elementi bil-għan li tiffirma opinjoni dwar ix-xogħol u l-imġiba tal-kandidati. Madankollu, fl-opinjoni tiegħi, xorta jibqa’ l-fatt li s-sorsi tal-informazzjoni u l-evidenza li fuqhom il-membri tal-kummissjoni tal-għażla għandhom jibbażaw id-deċiżjoni tagħhom fuqhom fir-rigward ta’ kull kandidat huma pjuttost numerużi u

⁷⁵ Ara l-Artikolu 43(1) tar-Regolament ikkontestat.

⁷⁶ Ara l-Artikolu 45(1) tar-Regolament ikkontestat.

⁷⁷ Kemm il-darba, naturalment, li l-kriterju marbut mal-osservanza ta’ termini raġonevoli għall-ipproċessar tal-kawzi u l-abbozzar tad-deċiżjonijiet ma jinċidix fuq il-libertà tal-membri tal-ġudikatura tal-qrati ta’ grad inferjuri li jagħmlu rinviji għal deċiżjoni preliminari lill-Qorti tal-Gustizzja u li jiddevjaw mill-ġurisprudenza ta’ qrati ta’ grad superjuri jekk dik il-ġurisprudenza tmur kontra d-dritt tal-Unjoni (ara n-nota ta’ qiegħ il-paġna 68 iktar ‘il fuq).

⁷⁸ Ara l-Artikolu 39(1) tar-Regolament ikkontestat. Fir-rigward tat-tielet kriterju – li huwa marbut mal-osservanza tat-termini – l-evalwazzjoni hija bbażata fuq serje ta’ data statistika u dokumenti oħrajn ipprovduti mill-qorti ppresjeduta mill-kandidati. Din l-informazzjoni tikkonċerna kemm ix-xogħol tal-kandidati (pereżempju, kemm hađu hin sabiex jagħtu sentenza bhala medja), kif ukoll l-attività tal-qorti ppresjeduta minnhom.

⁷⁹ Ara l-Artikolu 39(6) tar-Regolament ikkontestat. Ir-rikorrenti fil-kawża prinċipali jsostnu li l-10 deċiżjonijiet li l-kummissjoni tal-għażla tibbaża l-evalwazzjoni tagħha fuqhom ma humiex suffiċjentement rappreżentattivi tax-xogħol tal-kandidati. F’dan ir-rigward, nirrimarka, madankollu, li l-Artikolu 39(2) tar-Regolament ikkontestat jirrikjedi li tali deċiżjonijiet ikunu “rilevanti” u li l-Artikolu 39(7) ta’ dan ir-regolament jeskludi speċifikament ċerti tipi ta’ deċiżjonijiet mill-evalwazzjoni (bhal dawk li jirriżultaw fit-twaqqif tal-proċeduri). Barra minn hekk, huma jargumentaw li dawk id-deċiżjonijiet ma jiġux ikkomunikati lill-kandidati u, għaldaqstant, ma jistgħux jiġu kkontestati minnhom. Bla hsara għall-verifiki li għandhom jitwettqu mill-qorti tar-rinviju, jidherli li tali kontestazzjoni hija fil-fatt possibbli (ara l-punt 76 iktar ‘il quddiem). Skont l-Artikolu 39(12) tar-Regolament ikkontestat, il-kandidati għandhom ukoll l-opzjoni li jikkomunikaw deċiżjonijiet lill-kummissjoni.

⁸⁰ Ara l-Artikolu 44(1) u (3) tar-Regolament ikkontestat.

⁸¹ Ara l-Artikolu 44(1) tar-Regolament ikkontestat.

differenti. Dan jikkontribwixxi sabiex jagħmel il-proċedura ta’ “promozzjoni effettiva”, ikkunsidrata b’mod ġenerali, tidher li hija bbażata *a priori* fuq evalwazzjoni oġġettiva, iktar milli fuq waħda diskrezzjonali.

75. Fit-tielet lok, nirrimarka li, kif jidher mill-proċess, ir-Regolament ikkontestat jipprovdi wkoll li l-kummissjoni tal-għażla għandha tiegħu inkunsiderazzjoni l-opinjoni motivati tas-sezzjoni li fiha kull kandidat iservi fil-mument li fih titwettaq il-proċedura ta’ promozzjoni⁸² u ta’ dik li tikkorrispondi mal-ispeċjalizzazzjoni tiegħu jew tagħha fil-qorti ġerarkikament superjuri, sabiex tasal għal deċiżjoni dwar liema kandidati għandhom jibbenefikaw minn promozzjoni⁸³. F’dan ir-rigward, il-Qorti tal-Ġustizzja ssuġġeriet li l-intervent ta’ korp ieħor fil-proċedura li twassal għall-adozzjoni ta’ tali deċiżjonijiet jista’, bħala prinċipju, jikkontribwixxi sabiex il-proċedura ssir iktar oġġettiva. Ovvjament, dan ikun il-każ biss kemm il-darba l-korp innifsu jkun indipendenti mill-awtoritajiet legiżlattivi u eżekuttivi u mill-awtorità jew korp li lilhom huwa meħtieġ jagħti l-opinjoni tiegħu, u sa fejn tali opinjoni tingħata abbażi ta’ kriterji li huma kemm oġġettivi kif ukoll rilevanti u tkun motivata kif suppost, b’tali mod li tkun adatta sabiex tipprovdi informazzjoni oġġettiva li abbażi tagħha l-awtorità jew il-korp ikunu jistgħu jiehdu d-deċiżjoni tagħhom⁸⁴. Naturalment, hija l-qorti tar-rinviju li għandha tivverifika jekk dan huwiex il-każ.

76. Fl-aħħar, fir-rigward tal-obbligu tal-kummissjoni tal-għażla li tipprovdi motivazzjoni u l-possibbiltà li d-deċiżjonijiet mogħtija mill-kummissjoni jiġu kkontestati permezz ta’ proċeduri ġudizzjarji, nirrimarka li, meta l-proċedura tiġi konkluża, il-kummissjoni tal-għażla għandha tabbozza rapport motivat li jindika l-marki mogħtija għall-ħames kriterji msemmija iktar ’il fuq, kif ukoll marka globali miksuba mill-kandidat⁸⁵. Barra minn hekk, jekk il-kandidat ikollu xi oġġezzjoni għal dak ir-rapport, dan ikun intitolat li jqajjimhom matul intervista mal-kummissjoni tal-għażla, li ssir fil-każijiet kollha, kif ukoll bil-miktub⁸⁶. Il-kandidat għandu wkoll 48 siegħa mid-data tal-pubblikazzjoni tar-riżultati sabiex jikkontesta l-marka miksuba quddiem is-Sezzjoni għall-Membri tal-Ġudikatura tal-KSM, li sussegwentement tikkunsidra jekk hijiex meħtieġa evalwazzjoni ġdida u, jekk ikun il-każ, twettaq hija stess l-evalwazzjoni l-ġdida⁸⁷.

77. Fl-opinjoni tiegħi, dawn l-elementi kollha, ikkunsidrati flimkien, jidher li jikkonfermaw l-assenza ta’ riskju reali ta’ “diskrezzjoni indebita” li tagħti lok għal dubju raġonevoli fil-moħħ tal-individwi dwar l-indipendenza tal-membri tal-ġudikatura kkonċernati. Madankollu, hija l-qorti tar-rinviju li għandha tivverifika jekk dan huwiex effettivament il-każ. Bla ħsara għal tali verifiki, jiena ma nikkondividix it-tħassib espress mir-rikorrenti fil-kawża prinċipali dwar in-nuqqas ta’ oġġettività tal-kriterji applikati mill-kummissjoni tal-għażla.

78. Bħala tali, nikkunsidra li l-prinċipju ta’ indipendenza tal-ġudikatura, li huwa stabbilit fl-Artikolu 47 tal-Karta u fit-tieni subparagrafu tal-Artikolu 19(1) TUE, moqrija flimkien mal-Artikolu 2 TUE, ma huwiex miksur bl-introduzzjoni ta’ proċedura għall-promozzjoni ta’ membri tal-ġudikatura nazzjonali fi hdan qorti ta’ grad superjuri li hija bbażata fuq evalwazzjoni tax-xogħol u l-imġiba tagħhom minn kummissjoni komposta mill-president u mill-membri tal-ġudikatura ta’ tali qorti ta’ grad superjuri li, flimkien ma’ dik l-evalwazzjoni, tistħarreg fl-istadju tal-appell id-deċiżjonijiet mogħtija mill-membri tal-ġudikatura tal-qorti ta’ grad inferjuri u twettaq evalwazzjonijiet perjodiċi ta’ dawk il-membri tal-ġudikatura ladarba u jekk

⁸² Ara l-Artikolu 44(1), (2) u (4) tar-Regolament ikkontestat.

⁸³ Ara l-Artikolu 42(1) tar-Regolament ikkontestat.

⁸⁴ Ara, għal dak il-ghan, is-sentenza fil-kawża Il-Kummissjoni vs Il-Polonja (Indipendenza tal-Qorti Suprema) (punti 115 u 116).

⁸⁵ Ara l-Artikolu 46 tar-Regolament ikkontestat.

⁸⁶ Ara l-Artikolu 47 tar-Regolament ikkontestat.

⁸⁷ Ara l-Artikolu 49 tar-Regolament ikkontestat.

ikunu promossi fi hđan il-qorti ta' grad superjuri inkwistjoni. Madankollu, anki meta l-membri ta' dik il-kummissjoni huma nnifishom indipendenti, il-kriterji applikati minnhom iridu jkunu sufficjement ogđettivi, rilevanti u verifikabbli b'tali mod li ma jinholoqx dubju rađonevoli fil-moħħ tal-individwi dwar l-impermeabbiltà tal-membri tal-đudikatura tal-qrati ta' grad inferjuri kkoncernati fir-rigward ta' interventu esterni jew pressjoni li jistgħu jfixklu l-đudizzju indipendenti tagħhom u jinfluwenzaw id-deciżjonijiet tagħhom, u l-kummissjoni tkun obligata tipprovdi motivazzjoni għad-deciżjonijiet tagħha. Fattur rilevanti ieħor f'dan ir-rigward hija l-possibbiltà ta' dawk il-membri tal-đudikatura li jikkontestaw deciżjonijiet li jincidu fuq il-promozzjoni tagħhom quddiem qorti⁸⁸.

3. *L-impatt tad-Deciżjoni MKV fuq l-evalwazzjoni tal-kompatibbiltà*

79. Jifdalli issa neżamina jekk ir-riforma introdotta bir-Regolament ikkontestat tiksirx xi dispożizzjoni tad-Deciżjoni MKV jew tonqosx milli tieħu inkunsiderazzjoni r-rakkomandazzjonijiet magħmula fir-rapporti redatti mill-Kummissjoni b'applikazzjoni tagħha (ir-raba' domanda).

80. F'dan ir-rigward, nosserva li d-Deciżjoni MKV ma timponi l-ebda obbligu speċifiku fuq ir-Rumanija minbarra l-obbligu li tirrapporta l-progress tagħha fl-implimentazzjoni tal-punti ta' riferiment MKV u li tirriforma s-sistema ġudizzjarja tagħha f'konformità ma' dawk il-punti ta' riferiment. Barra minn hekk, kif tispjega l-Kummissjoni stess, l-ebda wieħed mir-rapporti li hija pproduċiet b'applikazzjoni tal-MKV, kemm qabel kif ukoll wara l-adozzjoni tar-Regolament ikkontestat, ma jinkludi rakkomandazzjonijiet speċifiċi li jirrigwardaw proċeduri għall-promozzjoni ta' membri tal-đudikatura tal-qrati ta' grad inferjuri fir-Rumanija.

81. Fil-fatt, il-Kummissjoni adottat l-aħħar rapport tagħha b'applikazzjoni tal-MKV fit-22 ta' Novembru 2022⁸⁹. F'dan ir-rapport, hija rrikonoxxiet li l-modifika tal-proċedura ta' promozzjoni li rriżultat mir-Regolament ikkontestat ġiet ikkritikata minn xi assoċjazzjoni tal-membri tal-đudikatura u organizzazzjonijiet tas-soċjetà ċivili, li jargumentaw li tnaqqset in-natura meritokratika u kompetittiva tal-proċedura. Madankollu, hija ma individwatx xi kwistjoni partikolari, u lanqas ma fformulat xi rakkomandazzjoni dwar il-proċedura ta' promozzjoni għall-membri tal-đudikatura.

82. Fid-dawl ta' dan kollu, jidher li r-raba' domanda mqajma mill-qorti tar-rinviju tistaqsi, bħala domanda sottostanti, jekk, speċifikament minhabba li r-rapporti MKV ippubblikati qabel l-adozzjoni tar-Regolament ikkontestat ma fihom l-ebda rakkomandazzjoni bħal din, dan kollu

⁸⁸ Inżid, għall-kuntrarju ta' dak li jargumentaw ir-rikorrenti fil-kawża prinċipali, ir-Rapport *ad hoc* tal-Grupp ta' Stati kontra l-Korruzzjoni (GRECO) dwar ir-Rumanija (ir-regola 34) tat-23 ta' Marzu 2018 (disponibbli bl-Ingliż f'dan l-indirizz: <https://rm.coe.int/ad-hoc-report-on-Rumanija-rule-34-adopted-by-greco-at-its-79th-plenary-/16807b7717>) ma jissuđđerixxix xi interpretazzjoni differenti minn dik li qiegħed nipproponi li għandha tadotta l-Qorti tal-Ġustizzja fil-kawża preżenti u effettivament ma huwiex konkluziv. F'dan ir-rapport, il-GRECO sempliciment innota li, qabel l-adozzjoni tar-Regolament ikkontestat, kienet ġiet espressa “biża” li l-proċedura ta' promozzjoni f'zewġ stadji fir-Rumanija (li ġiet introdotta fl-Artikoli 46^a sa 46^b tal-Liġi Nru 303/2004 bil-Liġi Nru 242/2018) “kienet thalli iktar spazju għal influwenzi personali jew politiċi f'deciżjonijiet marbuta mal-karriera, fatt li jincidi fuq in-newtralità u l-integrità tas-sistema tal-ġustizzja” (punt 31). Fir-rapport ta' segwitu tiegħu tal-21 ta' Ġunju 2019 (disponibbli bl-Ingliż f'dan l-indirizz: <https://rm.coe.int/follow-up-report-to-the-ad-hoc-report-on-Rumanija-rule-34-adopted-by-gr/1680965687>), il-GRECO innota li x-“xogħol preparatorju” fir-rigward tal-hatra tal-membri tal-đudikatura u tal-prosekuturi f'pożizzjonijiet ta' grad oghla kien “pendenti” fir-Rumanija (dak ix-xogħol eventwalment wassal għall-adozzjoni tar-Regolament ikkontestat). Ma hemm xejn f'dawn iż-zewġ rapporti, li t-tnejn li huma jippreċedu l-adozzjoni tar-Regolament ikkontestat, li jikkoncerna speċifikament il-bidliet li twettqu minn dak l-istrument.

⁸⁹ “Rapport mill-Kummissjoni lill-Parlament Ewropew u lill-Kunsill dwar il-Progress fir-Rumanija skont il-Mekkanizmu għall-Kooperazzjoni u l-Verifika Progress in Rumanija” tat-22 ta' Novembru 2022 (COM(2022) 664 final), p. 5.

għandux jinftiehem bħala li r-Rumanija kienet prekluża milli tbiddel il-proċedura tagħha għall-promozzjonijiet. Fi kliem ieħor, is-silenzju fir-rapporti dwar din il-kwistjoni għandu jinqara bħala obbligu għar-Rumanija sabiex ma tbiddilx *l-istatus quo*.

83. Ma nemminx li tali approċċ ikun wieħed korrett. Fl-opinjoni tiegħi, ir-Rumanija tibqa' ħielsa, fil-kuntest tal-applikazzjoni tal-MKV, li torganizza s-sistema ġudizzjarja tagħha kif taħseb li huwa l-aħjar kemm il-darba tiegħu inkunsiderazzjoni r-rakkomandazzjonijiet stabbiliti fir-rapporti tal-Kummissjoni adottati b'applikazzjoni ta' dak il-mekkanizmu u tiżgura li r-riformi kollha li hija tadotta f'dan il-kuntest jikkonformaw mal-punti ta' riferiment MKV u ma' rekwiziti oħrajn tad-dritt tal-Unjoni, b'mod generali. Hawnhekk ukoll, skont dak li ddikjarajt fil-punt 42 iktar 'il fuq, l-għan ma huwiex li jiġi ddetat lir-Rumanija mudell speċifiku għall-organizzazzjoni tal-ġudikatura tagħha, iżda pjuttost li jiġi żgurat li jiġu implimentati ċerti salvagwardji fi hdan il-mudell li hija tkun tixtieq tadotta. F'dan ir-rigward, fl-opinjoni tiegħi, huwa għalhekk irrilevanti li l-proċedura ta' promozzjoni preċedenti baqgħet mhux mibdula għal iktar minn 10 snin: ir-Rumanija kienet awtorizzata tbiddilha⁹⁰.

V. Konkluzjoni

84. Fid-dawl ta' dak li ntqal iktar 'il fuq, nipproponi li l-Qorti tal-Ġustizzja tirrispondi d-domandi magħmula fit-talba għal deċiżjoni preliminari mill-Curtea de Apel Ploiești (il-Qorti tal-Appell, Ploiești, ir-Rumanija) kif ġej:

- (1) L-Artikolu 47 tal-Karta tad-Drittijiet Fundamentali tal-Unjoni Ewropea u t-tieni subparagrafu tal-Artikolu 19(1) TUE, moqrija flimkien mal-Artikolu 2 TUE,

għandhom jiġu interpretati bħala li jfissru li l-prinċipju ta' indipendenza tal-ġudikatura japplika għal proċeduri għall-promozzjoni tal-membri tal-ġudikatura. Dan il-prinċipju ma jinkisirx bl-introduzzjoni ta' proċedura għall-promozzjoni għall-membri tal-ġudikatura nazzjonali fi hdan qorti ta' grad superjuri li tkun ibbażata fuq evalwazzjoni tax-xogħol u l-imġiba tagħhom minn kummissjoni komposta mill-president u l-membri tal-ġudikatura ta' tali qorti ta' grad superjuri li, flimkien ma' dik l-evalwazzjoni, tistharreġ fl-istadju tal-appell, id-deċiżjonijiet mogħtija mill-membri tal-ġudikatura tal-qrati ta' grad inferjuri u ttwettaq evalwazzjonijiet perjodiċi ta' dawk il-membri tal-ġudikatura ladarba u jekk ikunu promossi fi hdan il-qorti ta' grad superjuri inkwistjoni. Madankollu, anki meta l-membri ta' dik il-kummissjoni huma nnifishom indipendenti, il-kriterji applikati minnhom ikunu suffiċjentement oġġettivi, rilevanti u verifikabbli b'tali mod li ma jinholoqx dubju raġonevoli fil-moħħ tal-individwi dwar l-impermeabbiltà tal-membri tal-ġudikatura tal-qrati ta' grad inferjuri kkonċernati fir-rigward ta' interventi esterni jew pressjoni li jistgħu jfixklu l-ġudizzju indipendenti tagħhom u jinfluwenzaw id-deċiżjonijiet tagħhom, u l-kummissjoni tkun obbligata ttiprovdi motivazzjoni fid-deċiżjonijiet tagħha. Fattur rilevanti ieħor f'dan ir-rigward huwa l-possibbiltà ta' dawk il-membri tal-ġudikatura li jikkontestaw deċiżjonijiet li jinċidu fuq il-promozzjoni tagħhom quddiem qorti.

⁹⁰ Nosserva li r-rikorrenti fil-kawża prinċipali jargumentaw li r-riforma ġiet introdotta mingħajr konsultazzjoni xierqa mal-membri tal-ġudikatura u f'salt wieħed. Jiena naqbel li l-mod kif riforma tas-sistema ġudizzjarja tiġi adottata jista', f'xi każijiet (limitati), jindika l-eżistenza ta' problema sistematika tal-indipendenza tal-ġudikatura. Madankollu, fl-opinjoni tiegħi, din is-sitwazzjoni hija limitata għal każijiet pjuttost estremi bhal dawk li fihom ir-riforma tiġi introdotta permezz ta' ordni jew digriet ta' emerġenza, u meta jkun ċar li dan il-metodu ta' kif isiru l-affarijiet huwa intiz li jevita l-proċeduri leġiżlattivi ordinarji b'tali mod li huwa inkompatibbli mar-rekwiziti tal-Istat tad-dritt.

- (2) L-Artikolu 47 tal-Karta tad-Drittijiet Fundamentali u t-tieni subparagrafu tal-Artikolu 19(1) TUE, moqrija flimkien mal-Artikolu 2 TUE u d-Deciżjoni tal-Kummissjoni 2006/928/KE tat-13 ta' Diċembru 2006 dwar it-twaqqif ta' mekkaniżmu għall-kooperazzjoni u l-verfika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni,

għandhom jiġu interpretati bħala li ma jipprekludux l-introduzzjoni ta' riformi ġudizzjarji fir-Rumanija f'ċirkustanzi li fihom tali riformi jikkonformaw mar-rekwiżiti li jirriżultaw mid-dritt tal-Unjoni u li fihom l-unika raġuni sabiex tipprekludi l-introduzzjoni ta' tali riformi hija li l-Kummissjoni ma għamlet l-ebda rakkomandazzjoni speċifika, fir-rapporti redatti minnha, abbażi tad-Deciżjoni 2006/928, fir-rigward tas-suġġett speċifiku ta' dawk ir-riformi.